Αά  τΗβοάοπιτη  Ιαρδίιτη  ΐ 

Προς  Θεόδωρον  έκπεσόντα  και  περί  μετάνοιας  λόγος  α. 


1  «Τίς  δώσει  τη  κεφαλή  μου  ύδωρ  καί  τοΐς  βλεφάροις  μου  πηγήν  δακρύων;» 
Εύκαιρον  κάμοι  νΰν  είπεϊν  καί  πολλω  μάλλον  ή  τω  προφήτη  τότε  έκείνω.  Εί  γάρ  καί 
μή  πόλεις  πολλάς  μηδέ  ολόκληρα  έθνη  μέλλοιμι  πενθεϊν,  άλλα  πολλών  τοιούτων 
έθνών  ψυχήν  άνταξίαν,  μάλλον  δέ  και  τιμιωτέραν.  Και  γάρ  εί  «κρείττων  εις  τό 
θέλημα  τοϋ  θεού  ποιων  ή  μυρίοι  παράνομοι»,  κρείττων  άρα  καί  σύ  πρότερον  ήσθα 
των  μυριάδων  των  Ιουδαϊκών,  ώστε  ούδείς  αν  μοι  μέμψαιτο  νΰν,  εί  καί  θρήνους 
των  έν  τω  προφήτη  κειμένων  πλείονας  άναγράψαιμι  καί  σφοδροτέρους  έπιδείξαιμι 
όδυρμούς.  Ού  γάρ  πόλεως  πενθώ  κατασκαφήν,  ούδέ  παρανόμων  αιχμαλωσίαν 
άνδρών,  άλλά  ψυχής  έρήμωσιν  ίεράς  καί  ναού  χριστοφόρου  καθαίρεσιν  καί 
άφανισμόν.  Τον  γάρ  κόσμον  της  διανοίας  τής  σής,  όν  κατέφλεξεν  ό  διάβολος  νΰν,  εϊ 
τις  δτε  έλαμπεν  ήδει  καλώς,  ούκ  αν  έστέναξεν,  τούς  θρήνους  έπερχόμενος  τού 
προφήτου,  καί  άκούων  δτι  χεΐρες  βαρβαρικαί  καί  τά  άγια  των  άγιων  έμόλυναν  καί 
πϋρ  έπαφεϊσαι  πάντα  κατέκαυσαν,  τά  Χερουβίμ  τήν  τε  κιβωτόν,  τό  ίλαστήριον,  τάς 
πλάκας  τάς  λιθίνας,  τήν  στάμνον  τήν  χρυσήν.  Αΰτη  γάρ,  αΰτη  ή  συμφορά  τοσούτω 
πικροτέρα  έκείνης  δσω  καί  πολλω  τιμιώτερα  έκείνων  σύμβολα  είς  τήν  σήν 
έναπέκειτο  ψυχήν  ούτος  άγιώτερος  έκείνου  ό  ναός·  ούδέ  γάρ  χρυσίο  καί  άργύρω 
άλλά  τή  τοϋ  Πνεύματος  άπέστιλβε  χάριτι  καί  άντί  των  Χερουβίμ  καί  τής  κιβωτού 
τον  Χριστόν  καί  τον  τούτου  Πατέρα  καί  τον  Παράκλητον  ειχεν  ίδρυμένον  έν  έαυτω. 
Άλλά  νϋν  ούκέτι,  άλλ'  έ'ρημος  μέν  καί  γυμνός  τοϋ  κάλλους  έκείνου  καί  τής 
εύπρεπείας  έστίν,  τον  θειον  καί  άρρητον  άποκοσμηθείς  κόσμον,  έρημος  δέ 
άσφαλείας  άπάσης  καί  φυλακής.  Καί  ούτε  θύρα,  ούτε  μοχλός,  άλλά  πάσιν  άνέωκται 
τοΐς  ψυχοφθόροις  καί  αίσχροϊς  λογισμοΐς·  καν  ό  τής  άλαζονείας,  καν  ό  τής  πορνείας, 
καν  ό  τής  φιλαργυρίας,  καν  οί  τούτων  μιαρώτεροι  βουληθώσιν  έπεισελθεΐν  ό 
κολύσων  ούδείς·  πρότερον  δέ,  καθάπερ  ό  ούρανός  τούτοις  έστίν  άβατος  άπασιν, 
οΰτω  καί  ή  καθαρότης  τής  διανοίας  τής  σής.  Καί  τάχα  άπιστα  δόξω  τισίν  λέγειν  τοΐς 
νΰν  τήν  έρήμωσιν  καί  τήν  καταστροφήν  όρώσιν  τήν  σήν  διά  γάρ  τούτο  κόπτομαι 
καί  πενθώ,  καί  τούτο  ποιων  ού  παύσομαι,  έως  άν  σε  πάλιν  έπί  τής  προτέρας  ΐδω 
φαιδρότητος.  Εί  γάρ  καί  τοΐς  άνθρώποις  άδύνατον  είναι  δοκεϊ  τούτο,  άλλά  τω  θεω 
πάντα  δυνατά.  Αύτός  γάρ  έστιν  «ό  έγείρων  άπό  τής  γής  πτωχόν,  καί  άπό  κοπριάς 
άνυψών  πένητα,  τού  καθϊσαι  αύτόν  μετά  άρχόντων,  μετά  άρχόντων  λαού  αύτοΰ». 
Αύτός  έστιν  «ό  κατοικίζων  στεϊραν  έν  οϊκω,  μητέρα  έπί  τέκνοις  εύφραινομένην». 
Μή  τοίνυν  άπογνως  τής  άρίστης  μεταβολής.  Εί  γάρ  ό  διάβολος  τοσοΰτον  ϊσχυσεν,  ώς 
άπό  τής  κορυφής  έκείνης  καί  τού  ύψους  τής  άρετής  είς  έσχατόν  σε  κακίας 
κατενεγκεϊν,  πολλω  μάλλον  ό  θεός  ίσχύσει  προς  έκείνην  σε  πάλιν  άνελκύσαι  τήν 
παρρησίαν  καί  ού  τοιοΰτον  μόνον  άλλά  καί  πολλω  μακαριώτερον  έργάσασθαι  τού 
πρότερον.  Μόνον  μή  καταπέσης,  μηδέ  τάς  χρηστάς  έκκόψης  έλπίδας,  μηδέ  πάθης  τά 
των  άσεβών.  Ού  γάρ  τό  των  άμαρτημάτων  πλήθος  είς  άπόγνωσιν  έμβάλλειν  ε’ίωθεν, 
άλλά  τό  ψυχήν  έχειν  άσεβή.  Διά  τούτο  ό  Σολομών  ούχ  άπλώς  εϊρηκεν  δτι  «πάς  τις 
έλθών  είς  βάθος  κακών  καταφρονεί»  άλλά  «ό  άσεβής»  μόνος.  Έκείνων  γάρ  μόνων 
τούτο  τό  πάθος  έστίν,  έπειδάν  είς  τό  βάθος  έλθωσιν  των  κακών.  Καί  τοΰτ'  έστιν  δπερ 
αύτούς  ούκ  άφίησιν  άναβλέψαι  καί  έπανελθεϊν  δθεν  έξέπεσον.  Ό  γάρ  μιαρός  ούτος 
λογισμός,  καθάπερ  τις  κύφων,  έπικείμενος  έπί  τον  αύχένα  τής  ψυχής  καί  κάτω 
νεύειν  καταναγκάζων  αύτήν,  κωλύει  προς  τον  Δεσπότην  άναβλέψαι  τον  αύτής. 
Ανδρος  δέ  γενναίου  έστίν  καί  θαυμαστού  συντρΐψαι  τούτο  τό  ξύλον  καί  τον 

έπιθέντα  αύτώ  δήμιον  άποκρούσασθαι  και  τά  τοϋ  προφήτου  φθέγξασθαι  ρήματα· 
«Ώς  οφθαλμοί  παιδίσκης  εις  χεΐρας  τής  κυρίας  αυτής,  ούτως  οί  οφθαλμοί  ήμών  προς 
Κύριον  τον  θεόν  ήμών  εως  ού  οίκτιρήσαι  ήμάς.  Έλέησον  ήμάς,  Κύριε,  έλέησον  ήμάς 
ότι  έπι  πολύ  έπλήσθημεν  έξουδενώσεως.»  Θεία  αληθώς  ταϋτα  παιδεύματα  καί  τής 
άνωτάτω  φιλοσοφίας  δόγματα·  «Ένεπλήσθημεν,  φησίν,  έξουδενώσεως»  καί  μυρία 
ύπέστημεν  χαλεπά·  άλλ'  όμώς  τοϋ  προς  τον  θεόν  άναβλέπειν  ούκ  άποστησόμεθα, 
ούδέ  πριν  ή  λαβεϊν  τήν  αϊτησιν  παυσόμεθα  αίτοϋντες  αύτόν.  Τούτο  γάρ  γενναίας 
ψυχής  μή  καταπίπτειν  μηδ'  άπαγορεύειν  προς  τό  πλήθος  τών  κατεχόντων  δεινών 
μηδέ  πολλάκις  αίτοϋντας  καί  αποτυγχάνοντας  άναχωρεϊν,  άλλ'  έπιμένειν  «έως  ού 
οίκτιρήσαι  ήμάς». 

2  Διά  γάρ  τούτο  ό  διάβολος  ήμάς  είς  τούς  τής  άπογνώσεως  έμβάλλει 
λογισμούς,  ίνα  έκκόψη  τήν  έλπίδα  τήν  προς  τον  θεόν,  τήν  άγκυραν  τήν  άσφαλή,  τήν 
ύπόθεσιν  τής  ήμετέρας  ζωής,  τήν  χειραγωγόν  τής  προς  τον  ούρανόν  άναφερούσης 
όδοΰ,  τήν  σωτηρίαν  τών  άπολλυμένων  ψυχών.  «Τή  γάρ  έλπίδι,  φησίν,  έσώθημεν.» 
Αυτή  γάρ,  αυτή,  καθάπερ  τις  χρυσή  σειρά  τών  ούρανών  έξαρτηθεϊσα,  τάς  ήμετέρας 
διαβαστάζει  ψυχάς,  κατά  μικρόν  προς  τό  ύψος  έκεϊνο  άνέλκουσα  τούς  σφόδρα 
έχομένους  αύτής,  καί  τού  κλύδωνος  ήμάς  τών  βιωτικών  ύπεραίρουσα  κακών.  ”Αν 
ούν  τις  μεταξύ  μαλακι  σθείς  άφή  τήν  άγκυραν  ταύτην  τήν  ίεράν,  κατέπεσέ  τε  εύθέως 
καί  άπεπνίγη,  είς  τήν  άβυσσον  τής  κακίας  έλθών.  'Απερ  είδώς  ό  πονηρός,  έπειδάν 
ήμάς  αύτούς  τώ  τών  πονηρών  πράξεων  βαρυνομένους  συνειδότι  αϊσθηται,  έπελθών 
καί  αύτός  τον  άπό  τής  άπογνώσεως  λογισμόν  όντα  μολύβδου  βαρύτερον  έπιτίθησιν 
κάν  αύτόν  παραδεξώμεθα,  άνάγκη  λοιπόν  κατασπασθέντας  εύθέως  τώ  βάρει,  καί  τής 
σειράς  άπορραγέντας  έκείνης,  κατελθεϊν  είς  τό  βάθος  τών  κακών,  ένθα  καί  αύτός 
γέγονας  νΰν.  Τού  μέν  πραοΰ  καί  ταπεινού  Δεσπότου  τά  προστάγματα  άφείς,  τού  δέ 
ώμοΰ  καί  άσπονδου  τυράννου  τής  ήμετέρας  σωτηρίας  έχθροΰ  τά  έπιτάγματα 
έξανύων  άπαντα,  καί  τον  χρηστόν  διαρρήξας  ζυγόν,  καί  τό  φορτίον  άπορρίψας  τό 
έλαφρόν,  καί  τούς  σιδηροΰς  άντ'  έκείνων  κλοιούς  περιθείς,  έτι  καί  τον  μύλον 
έξήρτησας  τον  όνικόν  τού  τραχήλου  τού  σοΰ.  Πού  ούν  στήση  λοιπόν  τήν  άθλίαν 
καταποντίζων  ψυχήν,  τού  κάτω  φέρεσθαι  διηνεκώς  τοιαύτην  σαυτώ  τήν  άνάγκην 
έπιθείς;  Ή  μέν  ούν  τήν  μίαν  δραχμήν  εύροΰσα  γυνή,  τάς  γείτονας  έκάλει  τής 
εύφροσύνης  κοινωνούς,  «Συγχάρητέ  μοι»  λέγουσα·  έγώ  δέ  τούς  φίλους  άπαντας 
τούς  τε  έμούς  καί  τούς  σούς  έπί  τοϊς  έναντίοις  παρακαλέσω  νΰν,  ου  «Συγχάρητέ  μοι» 
λέγων,  άλλα  «Συμπενθήσατε,  καί  θρήνον  άναλάβεσθε  τον  αύτόν,  καί  γοερόν  σύν 
ήμϊν  άνακράξατε  μέλος.  Ζημία  γάρ  ήμάς  έσχάτη  κατείληφεν,  ούχ  ότι  χρυσού 
τάλαντα  τόσα  καί  τόσα  τής  έμής  έξέπεσεν  χειρός,  ούδ'  ότι  λίθων  τιμίων  πολύς 
άριθμός,  άλλ'  ό'τι  τούτων  άπάντων  ό  τιμιώτερος  συμπλέων  ήμϊν  τήν  θάλατταν 
ταύτην  τήν  μεγάλην  καί  εύρύχωρον,  ούκ  οίδα  πώς,  έξολισθήσας,  είς  αύτόν  τής 
άπωλείας  τον  πυθμένα  κατέπεσεν.» 

3  Εί  δέ  τινές  με  τού  θρηνεϊν  άπάγειν  πειρώνται,  τά  τού  προφήτου  προς 
αύτούς  φθέγξομαι  λέγων  «’Άφετέ  με,  πικρώς  κλαύσομαν  μή  κατισχύσητε 
παρακαλεϊν  με.»  Ού  γάρ  τοιοΰτον  πένθος  πενθώ  νΰν  ώς  καί  κατάγνωσιν  φέρειν  ήμϊν 
τήν  άμετρίαν  τών  όδυρμών,  άλλ’  ύπέρ  ού,  κάν  εί  Παύλος,  κάν  εί  Πέτρος  ήν,  ούκ  άν 
ήσχύνθησαν  κλαίοντες  καί  πενθοΰντες  καί  θρηνοΰντες  καί  πάσαν  παράκλησιν 
διωθούμενοι.  Τοϊς  μέν  γάρ  τον  κοινόν  τούτον  θάνατον  όδυρομένοις  εικότως  άν  τις 
έγκαλέσειεν  μικροψυχίαν  πολλήν  όταν  δέ  άντί  σώματος  ψυχή  προκέηται  νεκρά, 
μυρίας  έχουσα  τάς  ώτειλάς,  καί  έν  αύτή  τή  νεκρότητι  τήν  εύφυΐαν  αύτής 
έμφαίνουσα  τήν  προτέραν  καί  τήν  εύεξίαν  καί  τό  κάλλος  τό  άποσβεσθέν,  τίς  ούτως 
ώμος  καί  άσυμπαθής,  ώς  άντί  θρήνων  καί  όδυρμών  παραμυθητικούς  λόγους 
προσαγαγεΐν.  Ώσπερ  γάρ  έκεΐ  τό  μή  πενθεΐν  φιλοσοφίας  έστίν,  ούτως  ένταΰθα  τό 

πενθεΐν.  Ό  προς  τον  ουρανόν  φθάσας,  ό  τής  τοΰ  βίου  ματαιότητος  καταγελών,  ό  τά 
κάλλη  των  σωμάτον  ώς  τά  έν  λίθοις  όρων,  ό  χρυσοΰ  μέν  ώς  πηλοϋ,  τρυφής  δέ 
άπάσης  ώς  βορβόρου  καταφρονών,  ούτος  ήμϊν  έξαίφνης  πυρετω  κατασχεθείς 
έπιθυμίας  άτοπου,  καί  την  ύγίειαν  καί  την  άνδρείαν  καί  την  ώραν  άπασαν 
διέφθειρεν,  καί  δούλος  γέγονεν  των  ηδονών.  Τούτον  ουν  ού  δακρύσομεν,  είπε  μοι, 
καί  κοψόμεθα,  εως  αν  άναστήσωμεν  πάλιν  αύτόν;  Καί  ποϋ  ταϋτα  άνθρωπίνης  ψυχής; 
Τής  μέν  γάρ  τοΰ  σώματος  νεκρώσεως  την  λύσιν  ούκ  έ'στιν  ένταϋθα  εύρεΐν,  καί  όμως 
ούδέ  τοϋτο  τούς  πενθοϋντας  των  θρήνων  άφίστησιν  ψυχής  δέ  νέκρωσιν  ένταϋθα 
μόνον  έστίν  άφανίσαι  δυνατόν  «Έν  γάρ  τω  άδη,  φησίν,  τίς  έξομολογήσεταί  σοι;» 
Πώς  ουν  ού  πολλής  βλακείας  έστίν  τούς  μέν  τον  τού  σώματος  πενθοϋντας  θάνατον 
ούτως  σφοδρώς  τοϋτο  ποιεΐν,  καί  ταϋτα  είδότας  ότι  ούκ  άναστήσουσι  τον  κείμενον 
τοΐς  όδυρμοΐς·  ημάς  δέ  μηδέν  τοιοΰτον  έπιδείκνυσθαι,  καί  ταϋτα  έπισταμένους  ό'τι 
πολλάκις  έστίν  έλπίς  την  άπολωλυΐαν  ψυχήν  εις  την  προτέραν  έπαναγαγεΐν  ζωήν; 
Πολλοί  γάρ  καί  νΰν  καί  έπί  των  προγόνων  των  ήμετέρων  έκ  τής  ορθής 
παρατραπέντες  άτραποΰ  καί  έκ  τής  έστενοχωρημένης  κατακρημνισθέντες  εισόδου, 
οΰτω  διανέστησαν  πάλιν,  ώς  άποκρύψαι  τοΐς  δευτέροις  τά  πρότερα,  καί  τό  βραβεϊον 
λαβεϊν  καί  τον  στέφανον  άναδήσασθαι,  καί  μετά  των  νικώντων  άνακηρυχθήναι,  καί 
εις  τον  των  άγιων  άριθμηθήναι  χορόν.  Έως  μέν  γάρ  έν  τή  καμίνω  τις  έ'στηκεν  των 
ηδονών,  καν  μυρία  τοιαϋτα  ύποδείγματα  έ'χη,  άδύνατον  αύτω  τό  πράγμα  είναι  δοκεϋ 
έάν  δέ  άρχήν  βραχεϊαν  μόνον  λάβη  τής  έκεϊθεν  έξόδου,  προϊών  άεί  τό  μέν 
σφοδρότερον  τοϋ  πυρός  κατόπιν  άφίησιν,  τά  δέ  έμπροσθεν  καί  προ  των  ποδών 
δρόσου  καί  πολλής  γέμοντα  τής  εύκολίας  δψεται-  μόνον  μη  άπογνώμεν,  μηδέ 
άπαγορεύσωμεν  την  έπάνοδον  ό  γάρ  τοϋτο  παθών,  καν  μυρίαν  ίσχύν  καί  προθυμίαν 
κεκτημένος  ή,  μάτην  κέκτηται.  Την  γάρ  θύραν  άπαξ  άποκλείσας  έαυτω  τής 
μετάνοιας,  καί  τής  εις  τό  στάδιον  είσοδον  άποτειχίσας,  πώς  δυνήσεται  έ'ξω  μενών  ή 
μικρόν  ή  μέγα  έργάσασθαι  άγαθόν;  Διά  τοϋτο  πάντα  μηχανάται  ό  πονηρός,  ίνα 
τούτον  έν  ήμϊν  φυτεύση  τον  λογισμόν  ούκ  έ'τι  γάρ  αύτω  ιδρώτων  δεήσει  καί  πόνων 
προς  την  ήμετέραν  άντίστασιν  πώς  γάρ;  των  κειμένων  καί  πεπτωκότων  καί 
άνταίρειν  ούκ  έθελόντων  αύτω.  Ό  μέν  γάρ  τούτον  δυνηθείς  διαλϋσαι  τον  δεσμόν, 
καί  την  ίσχύν  άνακτήσεται  την  αύτοϋ,  καί  εις  έσχάτας  ού  παύσεται  αύτω  παλαιών 
άναπνοάς,  καν  μυρία  πέση  πτώματα,  άναστήσεται  πάλιν,  καί  συγκόψει  τον  έχθρόν  ό 
δέ  τοΐς  τής  άπογνώσεως  δεθείς  λογισμοΐς  καί  την  ίσχύν  παραλύσας  την  αύτοϋ,  πώς 
δυνήσεται  περιγενέσθαι  καί  άντιστήναι,  έξ  έναντίας  φυγών; 

4  Καί  μη  μοι  τούς  ολίγα  ήμαρτηκότας  εϊπης,  άλλ’  έστω  τις  πάσης  κακίας 
άνάμεστος,  καί  πάντα  πραττέτω  τά  άποκλείοντα  τής  βασιλείας  αύτόν,  καί  ούτος  μη 
των  έξ  άρχής  άπιστων,  άλλα  των  πιστών,  καί  εύηρεστηκότων  θεω  πρότερον  ών, 
ύστερον  γενέσθω  πόρνος,  μοιχός,  μαλακός,  άρσενοκοίτης,  κλέπτης,  μέθυσος, 
λοίδορος,  καί  τά  άλλα  πάντα  τά  τούτοις  όμοια·  ούδέ  γάρ  τούτον  έγώ  άποδέξομαι 
άπογινώσκοντα  έαυτοϋ,  καν  εις  έ'σχατον  γήρας  έλάση  μετά  τής  άφάτου  καί 
τηλικαύτης  κακίας.  Εί  μέν  γάρ  πάθος  ήν  ή  όργή  τοϋ  θεού,  καλώς  άν  τις  άπέγνω  ώς 
ού  δυνάμενος  λοιπόν  σβέσαι  την  φλόγα  ήν  διά  των  τοσούτων  άνήψεν  κακών  έπειδή 
δέ  άπαθές  τό  θεϊόν  έστι,  καν  κολάζη,  καν  τιμωρήται,  ού  μετ’  οργής  τοϋτο  ποιεί,  άλλα 
μετά  φιλανθρωπίας  καί  κηδεμονίας  πολλής,  σφόδρα  θαρρεϊν  χρή  καί  πεποιθέναι  τή 
τής  μετάνοιας  δυνάμει,  Καί  γάρ  καί  τοΐς  εις  αύτόν  ήμαρτηκόσιν  ού  δι’  έαυτόν  εϊωθεν 
έπεξέρχεσθαν  ούδεμία  γάρ  εις  την  φύσιν  έκείνην  διαβαίνει  βλάβη·  άλλα  προς  τό 
συμφέρον  ήμϊν  σκοπών,  καί  ύπέρ  τοϋ  μη  χείρονα  γενέσθαι  την  διαστροφήν  την 
ήμετέραν,  μελετώντων  αύτοϋ  καταφρονεΐν  καί  ύπεροράν.  Καθάπερ  γάρ  καί  ό  τοϋ 
φωτός  έκτος  ποιων  έαυτόν,  έκεΐνο  μέν  έζημίωσεν  ούδέν,  έαυτόν  δέ  τά  μέγιστα,  έν 
σκότει  κατακλεισθείς,  οϋτω  καί  ό  τής  παναλκοϋς  έκείνης  δυνάμεως  καταφρονεΐν 

3 

ΐί^βΕΟ  I  Ερευνητικό  έργο:  ΔΡΟΜΟΙ  ΤΗΣ  ΠΙΣΤΗΣ  -  ΨΗΦΙΑΚΗ  ΠΑΤΡΟΛΟΓΙΑ.  Εργαστήριο  Διαχείρισης  Πολιτισμικής  Κληρονομιάς,  νννννν.αθοίΘΒη.ατ/ουΙίυταΙίθο/οΙιπιΙΒό· 

·  Χρηματοδότηση:  ΚΠ  ΙηΙθττθς  ΜΙΑ  (ΕΤΠΑ  75%,  Εθν.  πόροι  25%).  Πανεπιστήμιο  Αιγαίου,  Τμήμα  Πολιτισμικής  Τεχνολογίας  και  Επικοινωνίας,  ©  2006. 


έθισθείς,  έκείνην  μεν  ούδέν,  έαυτόν  δε  την  έσχάτην  έβλαψεν  βλάβην.  Καί  διά  τοϋτο 
ό  θεός  τάς  τιμωρίας  καί  απειλεί  καί  έπάγει  πολλάκις,  ούχ  ώς  έαυτόν  έκδικών,  άλλ' 
ημάς  έ'λκων  προς  έαυτόν.  Καί  γάρ  καί  ιατρός  έπί  ταϊς  των  παραπαιόντων  ΰβρεσιν 
ούκ  άλγεΐ  μέν  ούδέ  δάκνεται,  όμως  δέ  πάντα  πράττει  καί  πραγματεύεται  ύπέρ  τού 
παϋσαι  τοιαΰτα  άσχημονοϋντας  έκείνους,  ού  τα  έαυτοϋ  σκοπών,  άλλα  την  έκείνων 
ώφέλειαν  καν  έπιδείξωνται  μικρόν  τι  σωφροσύνης  τε  καί  νήψεως  χαίρει  τε  καί 
εύφραίνεται  καί  πολλω  σφοδρότερον  τα  φάρμακα  έπιτίθησιν  ούχ  ύπέρ  των 
προτέρων  αύτούς  άμυνόμενος,  άλλα  την  ώφέλειαν  ταύτην  αύξήσαι  θέλων,  καί  προς 
την  καθαράν  ύγίειαν  έπαναγαγεΐν  οΰτω  καί  ό  θεός,  όταν  είς  την  έσχάτην  μανίαν 
έκπέσωμεν,  ούκ  άμυνόμενος  ύπέρ  τών  προτέρων,  άλλ’  άπαλλάξαι  τής  νόσου 
βουλόμενος,  άπαντα  καί  λέγει  καί  ποιεί·  καί  τοϋτο  ικανόν  μέν  καί  άπό  τών  ορθών 
λογισμών  συνιδεΐν. 

5  Εί  δέ  τις  ήμϊν  άμφισβητοίη  τούτων  ένεκεν,  καί  άπό  τών  θείων  ταϋτα 
πιστωσόμεθα  λογίων.  Τίς  γάρ,  είπέ  μοι,  τοϋ  Βαβυλωνίων  βασιλέως  γέγονεν 
μιαρώτερον,  ός  τοσαύτην  τής  τοϋ  θεού  δυνάμεως  πείραν  λαβών,  ώς  τον  προφήτην 
προσκυνήσαι  τον  αύτοΰ  καί  κελεϋσαι  αύτώ  μαναά  σπεϊσαι  καί  θυμίαμα,  πάλιν  είς 
τον  πρότερον  έξηνέχθη  τϋφον,  καί  τούς  μη  προτιμήσαντας  αύτόν  τοϋ  θεοϋ 
δεδεμένους  είς  τήν  κάμινον  ένέβαλεν.  Άλλ'  όμως  τον  ούτως  ώμον  καί  άσεβή  καί 
θηρίον  μάλλον  ή  άνθρωπον  είς  μετάνοιαν  προσκαλείται  καί  δίδωσιν  αύτώ  καί 
έτέρας  τοϋ  μεταβαλέσθαι  άφορμάς,  πρώτον  μέν  αύτό  τό  έν  τή  καμίνω  θαϋμα 
γεγονός,  μετά  δέ  έκεϊνο  τήν  δψιν  μέν  ήν  είδεν  ό  βασιλεύς,  ήρμήνευσεν  δέ  ό  Δανιήλ, 
ικανήν  καί  λιθίνην  κάμψαι  ψυχήν  καί  προς  τούτοις,  μετά  τήν  έκ  τών  πραγμάτων 
παραίνεσιν,  καί  αύτός  ό  προφήτης  συνεβούλευε  λέγων  «Διά  τοϋτο,  βασιλεϋ,  ή 
βουλή  μου  άρεσάτω  σου  τάς  άμαρτίας  σου  έν  έλεημοσύναις  λύτρωσαι,  καί  τάς 
άνομίας  σου  έν  οίκτιρμοΐς  πενήτων  ίσως  έ'σται  μακροθυμία  τοϊς  παραπτώμασίν 
σου.»  Τί  λέγεις,  ώ  σόφε  καί  μακάριε;  ’Έστιν  μετά  τήν  τοσαύτην  άπόπτωσιν  πάλιν 
έπάνοδος;  έ'στιν  μετά  τήν  τοσαύτην  νόσον  πάλιν  ύγίεια;  έ'στιν  μετά  τήν  τοσαύτην 
μανίαν  πάλιν  έλπίς  σωφροσύνης;  Πάσης  έαυτόν  προλαβών  άπολογίας  άπεστέρησεν 
ό  βασιλεύς,  πρώτον  μέν  άγνοήσας  τον  ποιήσαντα  αύτόν  καί  είς  τήν  τίμην  άγαγόντα 
έκείνην,  καίτοι  τής  δυνάμεως  αύτοϋ  καί  προνοίας  τεκμήρια  διηγεΐσθαι  έχων,  καί  επ' 
αύτοϋ,  καί  έπί  τών  προγόνων  αύτοϋ  γεγενημένα  πολλά·  μετά  δέ  τοϋτο  πάλιν  τής 
σοφίας  αύτοΰ  καί  τής  προγνώσεως  έναργή  σημεία  λαβών,  καί  μαγικήν  καί 
άστρονομίαν  καί  πάσαν  τής  διαβολικής  μαγγανείας  τήν  σκηνήν  άνατραπεϊσαν  ίδών, 
χαλεπώτερα  τών  προτέρων  έπεδείξατο.  "Α  γάρ  οί  σοφοί  μάγοι  Γαζαρηνοί  διασαφήσαι 
ούκ  ϊσχυσαν,  άλλ’  ώμολόγουν  μείζονα  ή  κατά  άνθρωπίνην  είναι  διάνοιαν,  ταϋτα 
παιδίον  αιχμάλωτον  έπιλύσασθαι  ποιήσας  αύτώ,  ούτως  αύτόν  έπηγάγετο  έκείνω  τώ 
θαύματι,  ώς  μή  μόνον  αύτόν  πιστεϋσαι,  άλλα  καί  τή  οικουμένη  πάση  τοϋ  δόγματος 
τούτου  γενέσθαι  κήρυκα  καί  διδάσκαλον  σαφή·  ώστε  εί  καί  πριν  ή  σημεϊον  τοιοϋτον 
λαβεϊν,  άσύγγνωστος  ήν  άγνοών  τον  θεόν,  πολλω  μάλλον  μετ'  έκεϊνο  τό  τέρας  καί 
τήν  ομολογίαν  αύτοϋ  καί  τήν  διδασκαλίαν  τήν  είς  έτέρους  γεγενημένην.  Ούτε  γάρ 
αν  μή  πιστεύσας  καλώς  δτι  μόνος  έστίν  ό  θεός  άληθής  τοσαύτην  είς  τον  αύτοϋ 
θεράποντα  τιμήν  έπεδείξατο,  καί  τοιαϋτα  τοϊς  άλλοις  ένομοθέτησεν.  Άλλ'  δμως  μετά 
τήν  τοιαύτην  ομολογίαν  είς  ειδωλολατρίαν  πάλιν  έξέπεσεν,  καί  ό  πεσών  έπί 
πρόσωπον  καί  τον  τοϋ  θεοϋ  προσκυνήσας  δοϋλον,  είς  τοσοΰτον  ούτος  έξεβακχεύθη 
μανίας,  ώστε  τούς  τοϋ  θεοϋ  δούλους  μή  προσκυνοϋντας  αύτόν  είς  κάμινον  έμβαλεΐν. 
Τί  ούν;  Μετήλθεν  τον  άποστάτην  ώς  μετελθεΐν  βδει;  Μείζονα  μέν  ούν  αύτώ 
τεκμήρια  τής  οικείας  παρέσχεν  δυνάμεως,  μετά  τήν  τοσαύτην  άπόνοιαν  έλκων  έπί 
τά  πρότερον  πάλιν  αύτόν.  Καί  τό  δή  θαυμαστότερον  'ίνα  γάρ  μή  διαπιστήται  διά  τήν 
ύπερβολήν  τών  θαυμάτων  τά  γινόμενα,  ούκ  έν  άλλω  τινι  τό  σημεϊον  έποίησεν,  άλλ' 

έπΐ  τής  καμίνου,  ήν  έξανήψεν  αυτός  κατά  των  όσιων  παίδων,  οΰς  εδησεν  καί 
ένέβαλεν.  Ήν  μέν  ούν  καί  τό  σβέσαι  την  φλόγα  θαυμαστόν  καί  παράδοξον  ό  δέ 
φιλάνθρωπος  υπέρ  τοϋ  μείζονα  ένθεϊναι  φόβον,  καί  πλείονα  ποιήσαι  την  έ'κπληξιν, 
καί  πάσαν  αύτοϋ  λϋσαι  την  πώρωσιν,  τό  τούτου  μεϊζον  έποίησεν  καί  παραδοξότερον. 
Άφείς  γάρ  αύτήν  έκκαυθήναι  τοσοϋτον  όσον  αύτός  ήθέλησεν  έκεϊνος,  οΰτω  την 
οίκείαν  ένδείκνυται  δύναμιν,  ού  καταλύων  τά  μηχανήματα  των  έχθρών,  άλλ' 
έστώτα  άκυρα  ποιων.  Ίνα  δέ  μη  τις  αυτούς  ίδών  περιγεγονότας  τής  φλογός 
φάντασμα  είναι  νομίση,  συνεχώρησεν  καυθήναι  τούς  έμβαλόντας  αύτούς,  δεικνύς 
ότι  πϋρ  μέν  ήν  άληθώς  τό  όρώμενον  ού  γάρ  αν  νάφθαν  καί  πίσσαν  καί  κληματίδας 
καί  τοσαϋτα  κατέφαγεν  σώματα·  τής  δέ  αύτοϋ  προσταγής  ίσχυρότερον  ούδέν,  άλλ' 
έπεται  μέν  των  άπάντων  ή  φύσις  τω  έκ  τοϋ  μη  δντος  αύτην  εις  τό  είναι 
παραγαγόντι·  ό'περ  ούν  καί  τότε  έδείκνυ.  Τά  γάρ  σώματα  ή  φλόξ  άπολαβοϋσα 
φθαρτά,  καθάπερ  άφθαρτων  άπέσχετο  καί  σώαν  την  παρακαταθήκην  άπέδωκεν,  καί 
μετά  πολλής  τής  λαμπρότητος.  Ώσπερ  γάρ  έκ  βασιλείων  τινών  βασιλείς,  ούτως  άπό 
τής  καμίνου  προήεσαν  οί  παϊδες  έκεΐνοι,  ούδενός  εις  τον  βασιλέα  άνεχομένου 
λοιπόν  όράν,  άλλά  πάντων  άπ’  έκείνου  τούς  οφθαλμούς  μεταθέντων  έπί  την 
παράδοξον  θεωρίαν,  καί  ούτε  τό  διάδημα,  ούτε  ή  άλουργίς,  ούτε  άλλο  τι  τής 
φαντασίας  τής  βασιλικής,  οΰτω  τούς  όχλους  έπέστρεφεν,  ώς  ή  θέα  των  παίδων 
έκείνων,  έγχρονισάντων  μέν  τό  πυρί,  οΰτω  δέ  έξελθόντων  έκεϊθεν  ώς  τούς  έν 
όνείρω  τούτο  παθόντας  είκος  ήν.  Καί  γάρ  ό  πάντων  εύθραυστότερον  ήν  των  έν  ήμϊν, 
ή  των  τριχών  φύσις,  τούτο  άδάμαντος  ίσχυρότερον  έκράτει  τής  παμφάγου  φλογός. 

6  Καί  ού  τοΰτο  μόνον  ήν  τό  θαυμαστόν,  ότι  εις  μέσον  άποληφθέντες  έ'παθον 
ούδέν,  άλλ’  ότι  καί  διά  των  ΰμνων  φθεγγόμενοι  διά  παντός·  ϊσασιν  δέ  πάντες  όσοι 
τοϊς  καιομένοις  παραγεγόνασιν,  ώς  έ'ως  μέν  αν  έ'χωσιν  μεμυκότα  τά  χείλη,  βραχύ 
γοΰν  άντέχουσι  προς  τον  έ'μπρησμον  εί  συμβαίη  δέ  διάραι  τό  στόμα  αύτούς,  εύθέως 
άφίπταται  τού  σώματος  ή  ψυχή.  Άλλ'  όμως  τοσούτων  γενομένων  θαυμάτων,  καί 
πάντων  καταπλαγέντων,  καί  των  παρόντων  καί  θεωμένων  καί  των  άπόντων  καί  διά 
γραμμάτων  τούτο  μεμαθηκότων,  ό  τούς  άλλους  διδάξας  βασιλεύς  άδιόρθωτος 
έμενεν  καί  πάλιν  έπί  την  προτέραν  έπάνεισι  κακίαν.  Καί  ούδέ  οΰτως  αύτόν 
έκόλασεν,  άλλ'  έμακροθύμησεν  έτν  καί  δι'  όνείρατος  καί  διά  τού  προφήτου 
συμβουλεύων  αύτω.  Επειδή  δέ  ούδέν  ούδενί  τούτων  βελτίων  έγίνετο,  τότε  έπάγει 
την  τιμωρίαν  αύτω  λοιπόν,  ούχ  ύπέρ  των  ήδη  γεγονότων  άμυνόμενος,  άλλά  τά 
μέλλοντα  έκκόπτων  δεινά,  καί  την  εις  τό  έμπροσθεν  άναστέλλων  κακίαν,  καί  ούδέ 
τοΰτο  εις  τέλος,  άλλ'  έν  όλίγοις  αύτόν  παιδεύσας  έ'τεσιν  τή  προτέρα  πάλιν  άπέδωκεν 
τιμή,  ζημιωθέντα  μέν  άπό  τής  κολάσεως  ούδέν,  κερδάναντα  δέ  τό  πάντων  μέγιστον 
των  άγαθών,  τό  στερρώς  τής  εις  τον  Χριστόν  έ'χεσθαι  πίστεως  καί  μεταγνώναι  έπί 
τοϊς  πρότερον  ήμαρτημένοις  αύτω.  Τοιαύτη  γάρ  ή  τού  θεού  φιλανθρωπία·  ούδέποτε 
μετάνοιαν  γινομένην  είλικρινώς  άποστρέφεται,  άλλά  καν  προς  αύτό  τις  έλαση  τής 
κακίας  τό  πέρας,  κάκεϊθεν  ύποστρέψαι  πάλιν  έ'ληται  προς  την  τής  άρετής  οδόν,  καί 
δέχεται  καί  προσίεται  τούτον,  καί  πάντα  ποιεί  ώστε  αύτόν  εις  την  προτέραν 
κατάστασιν  έπαναγαγεϊν.  Καί  τό  πολλω  τούτου  φιλανθρωπότερον  καν  γάρ  μη 
πάσαν  τις  έπιδείξηται  την  μετάνοιαν,  ούδέ  τήν  βραχεϊαν  καί  προς  ολίγον 
γεγενημένην  παραπέμπεται,  άλλά  καί  ταύτης  πολύν  τίθησι  τον  μισθόν  καί  τοΰτο 
δήλον  έξ  ών  Ήσαίας  ό  προφήτης  περί  τού  των  Ιουδαίων  λαού  ούτωσί  πώς  φησιν 
«Δι'  άμαρτίαν  βραχύ  τι  έλύπησα  αύτόν  καί  έπάταξα  αύτόν  καί  άπέστρεψα  τό 
πρόσωπόν  μου  άπ'  αύτοϋ,  καί  έλυπήθη  καί  έπορεύθη  στυγνός,  καί  ίασάμην  αύτόν  καί 
πάρε  κάλεσα  αύτόν.»  Καί  μαρτυρήσειεν  αν  ήμϊν  καί  ό  άσεβέστατος  βασιλεύς  έκεϊνος, 
ό  γεγονώς  μέν  έκδοτος  τοϊς  άμαρτήμασιν  ύπό  τής  γυναικός,  έπειδή  δέ  μόνον 
έπένθησεν  καί  σάκκον  περιεβάλετο  καί  κατέγνω  των  πλημμεληθέντων  αύτω,  οΰτως 

έπεσπάσατο  του  θεού  τον  έλεον,  ώς  πάντων  αυτόν  άπαλλάξαι  των  έπηρτημένων 
κακών.  Είπε  γάρ,  φησίν,  ό  θεός  τώ  Ήλία·  «Έόρακας  πώς  κατενύγη  Άχαάβ  άπό 
προσώπου  μου,  άνθ'  ών  ότι  έκλαυσεν  άπό  προσώπου  μου,  ούκ  έπάξω  την  κακίαν  έν 
ταΐς  ήμέραις  αύτοϋ.»  Καί  μετά  τούτον  πάλιν  ό  Μανασσής  πάντας  τη  μανία 
παρελάσας  καί  τη  τυραννίδι,  καί  την  νομικήν  άνατρέψας  λατρείαν,  καί  τον  ναόν 
άποπλήσας  τών  ειδώλων,  καί  την  πλάνην  ποιήσας  άνθεϊν,  καί  πάντων  τών 
έμπροσθεν  γενόμενος  άσεβέστερος,  έπειδή  μετενόησεν  ύστερον,  εις  τούς  τοϋ  θεού 
κατετάττετο  φίλους.  Εί  δέ  εις  τό  μέγεθος  άπιδών  τών  οικείων  άνομιών,  άπέγνω  την 
έπάνοδον  καί  την  μεταβολήν,  πάντων  αν  έξέπεσεν  ών  μετά  ταϋτα  έπέτυχεν  νϋν  δέ 
άντί  τής  υπερβολής  τών  ήμαρτημένων  αύτώ,  εις  τό  άπειρον  τής  εύσπλαγχνίας  ίδών 
τοϋ  θεοϋ  καί  τα  δεσμά  διαρρήξας  τοϋ  διαβόλου  καί  διανέστη  καί  διηγωνίσατο  καί 
τον  δρόμον  έτέλεσε  τον  καλόν.  Ού  μόνον  δέ  διά  τών  εις  τούτους  γεγενημένων,  άλλά 
καί  διά  τών  τοϋ  προφήτου  ρημάτων  έκκόπτει  τούς  τής  άπογνώσεως  λογισμούς  ό 
θεός,  ούτωσί  λέγων  «Σήμερον  έάν  τής  φωνής  αύτοϋ  άκούσητε,  μή  σκληρύνητε  τάς 
καρδίας  ύμών  ώς  έν  τώ  παραπικρασμώ.»  Τό  δέ  σήμερον  έν  παντί  τώ  βίω  λέγεσθαι 
δυνατόν,  καί  προς  αύτώ  γε,  εί  βούλει,  τώ  γήρα·  ού  γάρ  χρόνου  ποσότητι  άλλά 
διαθέσει  ψυχής  μετάνοια  κρίνεται.  Καί  γάρ  οί  Νινευΐται  ού  πολλών  έδεήθησαν 
ήμερών,  ώστε  έξαλεΐψαι  τήν  άμαρτίαν  έκείνην,  άλλ'  ϊσχυσε  βραχύς  τις  ήμέρας 
καιρός  άπασαν  άφανίσαι  τήν  άνομίαν  αύτών  καί  ό  ληστής  δέ  ούκ  έν  χρόνω  μακρώ 
τήν  εις  τον  παράδεισον  είσοδον  ήνυσεν,  άλλ'  όσην  άν  τις  άναλώσειεν  ώραν  ρήμα 
φθεγγόμενος  έν,  έν  τοσαύτη  ροπή  τα  έν  παντί  τώ  βίω  ήμαρτημένα  άπολυσάμενος 
καί  προ  τών  άποστόλων  τό  τής  εύδοκιμήσεως  βραβεϊον  έλάμβανεν.  Όρώμεν  δέ  καί 
τούς  μάρτυρας,  ούκ  έν  πολλοΐς  έτεσιν,  άλλ'  έν  ήμέραις  όλίγαις,  πολλάκις  δέ  καί  έν 
μια  μόνη  τούς  λαμπρούς  έπιτιθεμένους  στεφάνους. 

7  Ώστε  προθυμίας  ήμϊν  χρεία  πανταχοϋ  καί  πολλής  προαιρέσεως·  καν  οΰτω 
τό  συνειδός  παρασκευάσωμεν,  ώστε  μετά  τοσαύτης  σφοδρότητος  καί  τήν  προτέραν 
μισήσαι  κακίαν,  καί  τήν  έναντίαν  έλέσθαι  οδόν,  μεθ'  όσης  ό  θεός  βούλεται  καί 
άπαιτεΐ,  ούδέν  άπό  τών  χρόνων  έλαττον  έξομεν  πολλοί  γοϋν  έσχατοι  γενόμενοι 
τούς  πρώτους  ούτως  ύπερηκόντισαν.  Ούδέ  γάρ  τό  πεσεΐν  χαλεπόν,  άλλά  τό  πεσόντα 
κεϊσθαι  καί  μή  άνίστασθαι,  άλλ'  έθελοκακοϋντα  καί  βλακεύοντα  τοϊς  τής 
άπογνώσεως  λόγοις  τήν  τής  προαιρέσεως  άποκρύπτειν  άσθένειαν.  Προς  οΰς  καί  ό 
προφήτης  διαπυρούμενος  έλεγεν  «Μή  ό  πίπτων  ούκ  άνίσταται,  ή  ό  άποστρέφων  ούκ 
έπιστρέφει;»  Εί  δέ  τινας  τών  μετά  τό  πιστεΰσαι  πάλιν  έκπεσόντων  ζητοίης  παρ' 
ήμών,  καί  ταϋτα  μέν  ύπέρ  τούτων  εϊρηται-  ό  γάρ  πεσών  τών  έστώτων  πρότερον  ήν, 
ού  τών  κειμένων  πώς  γάρ  άν  ό  τοιοϋτος  πέσοι;  είρήσεται  δέ  καί  έτερα,  τα  μέν  διά 
παραβολών,  τά  δέ  διά  σαφεστέρων  πράξεών  τε  καί  λόγων.  Καί  γάρ  τό  πρόβατον 
έκεϊνο,  τό  τών  έννενήκοντα  καί  έννέα  άποσχισθέν,  είτα  πάλιν  ύπό  τοϋ  καλοϋ 
ποιμένος  έπαναχθέν,  ούδέν  έτερον  ήμϊν  ή  τήν  τών  πιστών  δείκνυσιν  έκπτωσίν  τε 
καί  έπάνοδον  πρόβατον  γάρ  ήν,  καί  αύτό,  ούχ  έτέρας  ποίμνης  τινός,  άλλά  τοϋ  τών 
λοιπών  άριθμοϋ,  καί  ύπό  τώ  αύτώ  ποιμένι  πρότερον  ένέμετο,  καί  έπλανήθη  πλάνην 
ού  τήν  τυχοϋσαν,  άλλά  έπί  τά  όρη  καί  τάς  νάπας,  τοϋτ'  έστι  μακράν  τινα  όδόν  καί 
πολλώ  τής  εύθείας  άπέχουσαν.ΤΑρ'  ούν  εϊασεν  αύτό  πλανηθέν  άπολέσθαι;  Ούδαμώς, 
άλλ'  έπανήγαγεν  ούκ  έλάσας,  ούδέ  μαστίξας,  άλλ'  έπί  τών  ώμων  άναλαβών. 
Καθάπερ  γάρ  οί  τών  ιατρών  άριστοι  τούς  νοσοϋντας  νόσον  μακράν  μετά  πολλής  τής 
θεραπείας  έπί  τήν  ύγίειαν  έπανάγουσιν,  ού  μόνον  κατά  τον  τής  ίατρείας  νόμον 
αύτούς  θεραπεύοντες,  άλλ'  έστιν  όπου  καί  χαριζόμενον  οΰτω  καί  ό  θεός  τούς 
σφόδρα  διαφθαρέντας  ού  μετά  πολλής  άγει  τής  σφοδρότητος  έπί  τήν  άρετήν,  άλλ' 
ήρέμα  καί  κατά  μικρόν  καί  διαβαστάζων  πανταχοϋ,  ώστε  μή  πλέον  γενέσθαι  τό 
σχίσμα,  μηδέ  μακροτέραν  τήν  πλάνην.  Ούχ  αΰτη  δέ  μόνον  ήμϊν  ή  παραβολή  τούτο 

ήνίξατο,  άλλα  καί  ή  του  παιδός  του  ασώτου.  Καί  γάρ  καί  ούτος  ούκ  άλλότριός  τις  ήν, 
άλλ'  υιός,  καί  αδελφός  τοϋ  εύηρεστηκότος  παιδός,  καί  εις  κακίαν  ού  την  τυχοϋσαν 
έξώκειλεν,  άλλ'  εις  αυτό  τό  πέρας,  ώς  αν  τις  εΐποι,  των  κακών,  ό  πλούσιος  καί 
έλεύθερος  καί  εύγενής  οίκετών  και  μισθωτών  και  ξένων  άθλιώ  τερον  διατεθείς. 
Άλλ'  όμως  πάλιν  είς  τό  έξ  άρχής  έπανήλθεν  και  την  προτέραν  δόξαν  άπέλαβεν.  Εί  δε 
άπεγνώκει  τής  έαυτοϋ  ζωής  καί  τοϊς  συμβεβηκόσιν  άπαγορεύσας  έμεινεν  έπί  τής 
άλλοτρίας,  ούκ  αν  έτυχεν  ώνπερ  και  έτυχεν,  άλλά  λιμω  διαφθαρείς  τον  άπάντων 
οϊκτιστον  ύπέμεινεν  θάνατον  έπειδή  δε  μετενόησεν  καί  ούκ  άπέγνω,  μετά  τήν 
τοσαύτην  διαφθοράν  έπί  τής  προτέρας  λαμπρότητος  έπανέρχεται  πάλιν  καί  τήν 
καλλίστην  περιβάλλεται  στολήν  καί  μειζόνων  άπολαύει  τοϋ  μή  καταπεσόντος 
άδελφοϋ·  «Τοσαϋτα  γάρ,  φησίν,  έτη  δουλεύω  σοι  καί  ούδέποτε  έντολήν  σου 
παρήλθον,  καί  ούδέποτέ  μοι  έδωκας  έριφον,  ινα  μετά  των  φίλων  μου  εύφρανθώ,  δτε 
δέ  ό  υιός  σου  ούτος  ό  καταφαγών  τον  βίον  σου  μετά  πορνών  ήλθεν,  έθυσας  αύτω  τον 
μόσχον  τον  σιτευτόν.»  Τοσαύτη  ή  τής  μετάνοιας  ισχύς. 

8  Ταϋτα  ούν  έχοντες  τά  υποδείγματα,  μή  παραμείνωμεν  τοϊς  κακοϊς,  μηδέ 
άπογνώμεν  τήν  καταλλαγήν  άλλ'  εϊπωμεν,  καί  αύτοί1  «Πορευσώμεθα  προς  τον 
πατέρα»,  καί  έγγίσωμεν  τω  θεω.  Αύτός  γάρ  ημάς  ούδέποτε  άποστρέφεται,  άλλ'  ημείς 
έσμεν  οί  μακρύνοντες  έαυτούς·  «'Ο  θεός  γάρ,  φησίν,  έγγίζων  έγώ  είμι  καί  ού  θεός 
πόρρωθεν.»  Καί  διά  τοϋ  αύτοϋ  δέ  τούτου  προφήτου  πάλιν  έγκαλών  αύτοϊς  έλεγεν1 
«Ούχί  αί  άμαρτίαι  ύμών  διιστώσιν  άνά  μέσον  έμοϋ  τε  καί  ύμών;»  Έπεί  ούν  τοϋτό 
έστι  τό  πόρρω  ποιούν  ήμάς  τοϋ  θεοϋ  περιέλωμεν  τό  χαλεπόν  τούτο  διάφραγμα,  καί 
τό  κωλϋον  ούδέν  γενέσθαι  έγγύς.  ’Άκουσον  δέ  καί  άπ’  αύτών  των  πραγμάτων  τούτο 
γεγονός.  Παρά  Κορινθίοις  έπισημός  τις  άνήρ  άμαρτίαν  είργάσατο  τοιαύτην,  ήτις  ούδέ 
έν  τοϊς  έθνεσιν  ένομίζετο.  Πιστός  δέ  ούτος  ήν,  καί  των  ώκειομένων  τω  Χριστώ1  τινές 
δέ  αύτόν  καί  των  ιερωμένων  είναι  φασιν.  Τί  ούν;  Άρα  έξέκοψεν  αύτόν  τής  των 
σωζομένων  έλπίδι  μερίδος  ό  Παύλος;  Ούδαμώς·  αύτός  γάρ  έστιν  ό  μυριάκις  άνώ  καί 
κάτω  Κορινθίοις  έγκαλών  ότι  αύτόν  είς  μετάνοιαν  ού  κατέστησαν1  βουλόμενος  δέ 
δεΐξαι  ήμΐν  ότι  ούκ  έστιν  άμάρτημα  ό  μή  δύναται  ίαθήναι,  πάλιν  έλεγεν  περί  αύτοΰ 
τού  χαλεπώτερα  των  έθνών  ήμαρτηκότος1  «Παράδοτε  τον  τοιοΰτον  τω  Σατανά  είς 
όλεθρον  τής  σαρκός,  ινα  τό  πνεύμα  σωθή  έν  τή  ήμέρα  τού  Κυρίου  ημών  Ιησού 
Χριστού.»  Άλλά  τοΰτο  μέν  προ  τής  μετάνοιας1  έπειδή  δέ  μετενόησεν1  «Ικανόν  τω 
τοιούτω,  φησίν,  ή  έπιτιμία  αΰτη  ή  ύπό  των  πλειόνων.»  Καί  έπέστελλεν  παρακαλέσαι 
πάλιν  αύτόν,  καί  προσέσθαι  τήν  μετάνοιαν,  ώστε  μή  πλεονεκτηθήναι  ύπό  τού 
Σατανά.  Καί  έθνος  δέ  ολόκληρον  τό  των  Γαλατών,  μετά  τό  πιστεϋσαι  καί  σημεία 
έργάσασθαι  καί  πολλούς  πειρασμούς  ύπενεγκεΐν  διά  τήν  πίστιν  τήν  είς  τον  Χριστόν 
καταπεσόντας,  πάλιν  άνίστησιν.  Ότι  μέν  γάρ  έθαυματούργουν,  έδήλωσεν  εΐπών1  «Ό 
ούν  έπιχορηγών  ύμΐν  τό  πνεύμα  καί  ένεργών  δυνάμεις  έν  ύμΐν»,  ότι  δέ  καί  πολλά 
τής  πίστεως  ένεκεν  ήθλησαν,  καί  τούτο  έδειξεν  λέγων1  «Τοσαΰτα  έπάθετε  εΐκή,  εϊ  γε 
καί  είκή.»  Άλλ'  όμως  μετά  τήν  τοσαύτην  έπίδοσιν  άμαρτίαν  ήμαρτον  ικανήν 
άλλοτριώσαι  αύτούς  τού  Χριστού1  περί  ής  αύτός  ούτως  άποφαίνεται  λέγων1  «’Ίδε 
έγώ  Παύλος  λέγω  ύμΐν  ότι1  έάν  περιτέμνησθε,  Χριστός  ύμάς  ούδέν  ώφελήσει»,  καί 
πάλιν1  «Οΐτινες  έν  νόμω  δικαιούσθε,  τής  χάριτος  έξεπέσετε».  Καί  μετά  τήν  τοσαύτην 
όμως  παράπτωσιν,  προσίεται  αύτούς  λέγων1  «Τεκνία  μου,  οΰς  πάλιν  ώδίνω  άχρις  ού 
μορφωθή  Χριστός  έν  ύμΐν»,  δεικνύς  ότι  καί  μετά  τήν  έσχάτην  διαφθοράν  δυνατόν 
πάλιν  άνωθεν  τον  Χριστόν  μορφωθήναι  έν  ήμΐν1  «Ού  γάρ  θέλει  τον  θάνατον  τού 
άμαρτωλοΰ,  ώς  τό  έπιστρέψαι  καί  ζήν  αύτόν.»  Έπιστρέψωμεν  ούν,  ώ  φίλη  κεφαλή, 
καί  τό  θέλημα  έξανύσωμεν  τοϋ  θεοϋ.  Διά  γάρ  τοΰτο  ήμάς  έκτισεν  καί  είς  τό  είναι 
παρήγαγεν,  ινα  των  αιωνίων  ποίηση  μετασχεΐν  άγαθών,  ινα  τήν  βασιλείαν  παράσχη 
των  ούρανών,  ούχ  ινα  είς  γέενναν  έμβάλη  καί  τω  πυρΐ  παραδω1  τούτο  γάρ  ού  δι' 

ημάς,  άλλα  διά  τον  διάβολον  γέγονεν  ή  βασιλεία  δε  ήμϊν  ηύτρέπισται  καί 
παρεσκευασται  πάλαι.  Καί  ταϋτα  άμφότερα  ύποδεικνύς  ελεγεν  τοϊς  μεν  έκ  δεξιών 
«Δεΰτε,  φησίν,  οί  ευλογημένοι  τοϋ  Πατρός  μου  κληρονομήσατε  την  ήτοιμασμένην 
ύμϊν  βασιλείαν  άπό  καταβολής  κόσμου.»  Τοϊς  δέ  έξ  εύωνύμων  «Πορεύεσθε  άπ'  έμοϋ 
οί  κατηραμένοι  είς  τό  πϋρ  τό  αιώνιον,  τό  ήτοιμασμένον»,  ούκ  έτι  «ύμϊν»  άλλά  «τώ 
διαβόλω  καί  τοϊς  άγγέλοις  αύτοϋ».  Ούτως  ού  δι'  ημάς  ή  γέεννα  γέγονεν,  άλλά  δι' 
έκεΐνον  καί  τούς  άγγέλους  αύτοϋ·  ή  δέ  βασιλεία  προ  καταβολής  αίώνος  ήμϊν 
παρεσκευασται.  Μη  τοίνυν  άναξίους  έαυτούς  τής  εισόδου  τοϋ  νυμφώνος 
κατασκευάσωμεν  έως  μέν  γάρ  αν  ώμεν  ένθάδε,  καν  μυρία  άμάρτωμεν,  ένεσαν 
άπαντα  άπολούσασθαι  μετάνοιαν  τών  άμαρτηθέντων  έπιδειξαμένους  άξίαν  ήνίκα 
δέ  αν  άπαχθώμεν  έκεΐ,  ούδ'  αν  σφοδροτάτην  έπιδειξώμεθα  τήν  μετάνοιαν,  έ'σται  τι 
πλέον  λοιπόν,  άλλά  καν  τούς  όδόντας  βρύχωμεν,  καν  κοπτώμεθα,  καν  μυρία 
παρακαλώμεν,  ούδέ  άκρω  τις  έπιστάξει  τώ  δακτύλιο  φλεγομένοις  ήμϊν,  άλλ’ 
άκουσόμεθα  ταϋτα,  άπερ  καί  ό  πλούσιος  έκεΐνος  τότε,  ότι·  «Χάσμα  μέγα  μεταξύ 
ημών  τε  καί  ύμών  έστήρικται.»  Άνανήψωμεν  ούν  ένταϋθα,  παρακαλώ,  καί  τον 
Δεσπότην  έπιγνώμεν  τον  έαυτών,  ώς  έπιγνώναι  χρή.  Τότε  γάρ  μόνον  άπογνώναι  δει 
τήν  άπό  τής  μετάνοιας  έλπίδα  όταν  έν  τώ  αδη  γενώμεθα·  έκεΐ  γάρ  μόνον  τούτο  τό 
φάρμακον  άσθενές·  ένταϋθα  δέ  όντων  ήμών,  καν  έν  αύτώ  τώ  γήρα  έπιτεθή,  πολλήν 
έπιδείκνυται  τήν  ίσχύν.  Διό  καί  ό  διάβολος  πάντα  κινεί  ΐνα  τον  τής  άπογνώσεως  έν 
ήμϊν  ριζώση  λογισμόν  οίδε  γάρ  ότι,  καν  μικρόν  μετανοήσωμεν,  ούκ  άμισθί  τούτο 
πράξομεν,  άλλ’  ώσπερ  ό  τό  ποτήριον  τό  ψυχροϋν  έπιδούς  άποκειμένην  έχει  τήν 
άμοιβήν,  οΰτω  καί  ό  μετανοήσας  έφ’  οίς  έπραξε  δεινοΐς,  καν  μή  τών  άμαρτημάτων 
άξίαν  έπιδείξηται  τήν  μετάνοιαν,  καί  αύτής  ταύτης  έξει  τήν  άντίδοσιν.  Ούδέν  γάρ 
όλως  τών  άγαθών,  καν  μικρόν  ή,  παροφθήσεται  παρά  τοϋ  θεού,  τοϋ  δικαίου  κριτοϋ. 
Εί  γάρ  τά  άμαρτήματα  μετά  τοσαύτης  έξετάζεται  τής  άκριβείας,  ώς  καί  ρημάτων  καί 
ένθυμημάτων  τίνειν  τιμωρίας  ήμάς,  πολλώ  μάλλον  τά  κατορθώματα,  καν  μεγάλα  ή, 
καν  μικρά,  λογισθήσεται  κατ’  έκεΐνον  ήμϊν  τον  καιρόν.  Ώστε  καν  μή  προς  αύτήν  τήν 
άκρίβειαν  πάλιν  έπανελθεΐν  δυνηθής,  άλλά  τό  τυχόν  γοϋν  τής  παρούσης  νόσου  καί 
άσελγείας  άποστήσης  σαυτόν,  ούδέ  τοΰτο  έ'σται  άνόνητον  μόνον  άρχήν  έπίθες  τώ 
πράγματι,  καί  τήν  είς  τούς  άγώνας  είσοδον  άνοιξον  έως  δ’  αν  έξω  μένης  εικότως 
δύσκολον  καί  άπορον  τοϋτό  σοι  φαίνεται.  Προ  γάρ  τής  πείρας,  καν  σφόδρα  ή  τά 
πράγματα  κοϋφα  καί  φορητά,  όμως  έμφασιν  ήμϊν  παρέχειν  εΐωθε  δυσκολίας  πολλής· 
όταν  δέ  έν  αύτοΐς  διά  τής  πείρας  γενώμεθα  καί  κατατολμήσωμεν,  τό  πλέον  τής 
άγωνίας  έξίσταται,  καί  τό  θαρρεΐν  άντί  τοϋ  τρέμειν  καί  άπογινώσκειν  έπεισελθόν 
έλαττοΐ  μέν  τον  φόβον,  αΰξει  δέ  τήν  εύμάρειαν  καί  τάς  χρηστάς  έλπίδας  ίσχυροτέρας 
ποιεί. 

9  Διά  τούτο  καί  τον  Ίουδάν  άπήγαγεν  ένθένδε  ό  πονηρός,  ΐνα  μή  τής 
προσηκούσης  λαβόμενος  άρχής  έπανέλθη  διά  τής  μετάνοιας  όθεν  έξέπεσεν.  Έγώ 
γάρ,  εί  καί  παράδοξον  τό  λεγό  μενον,  ούδέ  έκεΐνο  τό  παράπτωμα  μεΐζον  εΐποιμ'  αν 
είναι  τής  άπό  τής  μετάνοιας  βοήθειας  έγγινομένης  ήμϊν.  Διό  δή  δέομαι  καί 
άντιβολώ,  πάσαν  τήν  σατανικήν  έννοιαν  έξορίσαντά  σε  τής  ψυχής,  έπί  τήν 
σωτηρίαν  ταύτην  έλθεΐν.  Εί  μέν  γάρ  άθρόως  καί  όμοϋ  προς  έκείνην  σε  πάλιν  τήν 
κορυφήν  άναβήναι  έκέλευον,  εικότως  αν  έδυσχέραινες,  ώς  πολλής  τής  δυσκολίας 
οΰσης  έν  τούτψ·  εί  δέ  τοσοϋτον  άπαιτώ  μόνον  νύν,  όσον  μή  προσθεΐναι  τοϊς  παροϋσι 
κακοΐς,  άλλά  στάντα  ένταϋθα  τήν  έναντίαν  ύποστρέψαι  πάλιν,  τίνος  εΐνεκεν  όκνεΐς 
καί  άναδύη  καί  είς  τούπίσω  καθέλκεις  σαυτόν;  Ούχ  έόρακας  τούς  έν  τρυφή  καί  μέθη 
καί  άδηφαγία,  καί  τή  λοιπή  τελευτήσαντας  χλευασία  τοϋ  βίου;  Ποΰ  νΰν  είσιν  οί  μετά 
πολλοϋ  μέν  τοϋ  τύφου,  πολλών  δέ  άκολούθων  σοβοϋντες  έπί  τής  άγοράς,  οί  τά 
σηρικά  ένδεδυμένοι  καί  μύρων  πνέοντες  καί  παράσιτους  τρέφοντες  καί  τή  σκηνή 

προσηλωμένοι  διά  παντός,  ποΰ  τούτων  ή  φαντασία  έκείνη  νΰν;  Οΐχεται.  Ή  των 
δείπνων  πολυτέλεια,  ή  των  μουσικών  πληθύς,  ή  των  κολάκων  θεραπεία,  ό  γέλως  ό 
πολύς,  ή  τής  ψυχής  άνεσις,  ή  τής  διανοίας  διάχυσις,  ό  βίος  ό  υγρός  καί  άνειμένος  καί 
περιττός,  πού  νΰν;  Άπέπτη  πάντα  έκεϊνα.  Τί  γέγονε  τό  τοσαύτης  θεραπείας  άπολαϋον 
σώμα  καί  καθαρότητος;  ’Άπιθι  προς  τήν  σορόν,  θέασαι  την  κόνιν,  τήν  τέφραν,  τούς 
σκώληκας,  τού  λοιπού  τό  ειδεχθές,  θέασαι  καί  στέναξον  πικρόν.  Καί  είθε  μέχρι  τής 
τέφρας  ή  ζημία  ήν  νΰν  δέ  άπό  τής  σοροϋ  καί  τών  σκολήκων  τούτων  μετάγαγε  τον 
λογισμόν  έπί  τον  άτελεύτητον  έκεϊνον  σκώληκα,  έπί  τό  πϋρ  τό  άσβεστον,  έπί  τον 
βρυγμόν  τών  όδόντων,  έπί  τό  σκότος  τό  έξώτερον,  έπί  τήν  διηνεκή  θλΐψιν  καί  τήν 
στενοχώριαν.  Έλθέ  καί  έπί  τήν  παραβολήν  τήν  τού  Λαζάρου  καί  τού  πλουσίου,  ός 
τοσούτων  χρημάτων  κύριος  ών  καί  πορφύραν  ένδιδυσκόμενος  ούδέ  σταγόνος 
ΰδατος  κύριος  γέγονεν,  καί  ταϋτα  έν  άνάγκη  τοσαύτη  καθεστώς.  Τί  τών  όνειράτων 
άμεινον  τά  ένταϋθα  διακεΐται;  Καθάπερ  γάρ  οί  τά  μέταλλα  έργαζόμενοι  ή  καί  έτέραν 
τινά  τίνοντες  κόλασιν  ταύτης  χαλεπωτέραν,  ό'ταν  ύπό  τών  πολλών  μόχθων  έκείνων 
καί  τής  πικρότατης  ζωής  άπονυστάξαντες  ’ίδωσιν  έν  τρυφαϊς  καί  εύθηνίαις  έαυτούς, 
ούδεμίαν  μετά  τό  διεγερθήναι  τοϊς  όνείρασιν  ’ίσασιν  χάριν  ούτω  καί  ό  πλούσιος 
έκεϊνος,  καθάπερ  έν  όνείρω  τώ  παρόντι  βίω  πλουτήσας,  μετά  τήν  ένθένδε 
άποδημίαν,  τήν  πικράν  έκείνην  έκολάζετο  κόλασιν.  Ταϋτα  έννόησον  καί  τό  πϋρ 
άντιστήσας  έκεϊνο  τώ  κατέχοντί  σε  νΰν,  τώ  τών  έπιθυμιών  έμπρησμώ,  άπαλλάγηθι 
τής  καμίνου  ποτέ.  Ό  μέν  γάρ  ταύτην  ένθάδε  άποσβέσας  καλώς,  ούδέ  έκείνης 
λήψεται  πείραν,  εί  δέ  τις  ταύτης  μή  περιγένοιτο,  σφοδρότερον  αύτόν  άπελθόντα 
ένθένδε  καθέξει  τότε  έκείνη.  Πόσον  βούλει  σοι  παραμεϊναι  τοϋ  παρόντος  βίου  τήν 
άπόλαυσιν  χρόνον;  Έγώ  μέν  γάρ  ούκ  οιμαί  σοι  πλέον  ή  πεντήκοντα  έτη  λείπεσθαι, 
ώστε  προς  έ'σχατον  γήρας  έλθεϊν,  μάλλον  δέ  ούδέ  τοϋτό  που  δήλόν  έστιν  ήμΐν  οί  γάρ 
μηδέ  μέχρι  τής  έσπέρας  ύπέρ  τής  ζωής  θαρρεϊν  έχοντες  τής  έαυτών,  πώς  αν  ύπέρ 
τοσούτων  διισχυρίσαιντο  έτών;  Καί  ού  τούτο  μόνον  έστιν  άδηλον,  άλλά  καί  τό  τής 
τών  πραγμάτων  μεταβολής·  πολλάκις  γάρ  τής  ζωής  είς  χρόνον  έκταθείσης  μακρόν, 
ού  συνεξετάθη  τά  τής  τρυφής,  άλλ'  όμοϋ  καί  έπέστη  καί  άπεπήδησεν.  Πλήν  άλλ'  εί 
βούλει,  κείσθω  τώ  λόγω  καί  ζήσεσθαί  σε  έτη  τοσαΰτα  καί  μηδεμίαν  ύποστήσεσθαι 
μεταβολήν,  τί  τούτο  προς  τούς  άτελευτήτους  αιώνας  καί  τάς  κολάσεις  τάς 
άπορρήτους  καί  άφορήτους  έκείνας;  Ενταύθα  μέν  γάρ  καί  τά  άγαθά  καί  τά  χαλεπά 
τέλος  έχει,  καί  τούτο  τάχιστον  έκεϊ  δέ  άθανάτοις  άμφότερα  παρεκτείνεται  αίώσιν, 
καί  τή  ποιότητι  δέ  τοσοϋτον  τών  νΰν  διενήνοχεν,  όσον  ούδέ  έστιν  είπεϊν. 

10  Μή  γάρ  έπειδή  πΰρ  ήκουσας,  τοιοΰτον  είναι  νομίσης  έκεϊνο  τό  πΰρ·  τούτο 
μέν  γάρ,  δπερ  αν  λάβη,  κατέκαυσεν  καί  άπήλλαξεν,  έκεϊνο  δέ  τούς  άπαξ 
κατασχεθέντας  κάει  διά  παντός  καί  ούδέποτε  παύσεται.  Διά  τούτο  καί  άσβεστον 
εϊρηται.  Καί  γάρ  καί  τούς  ήμαρτηκότας  άφθαρσίαν  ένδύσασθαι  δει,  ού  προς  τιμήν 
άλλ'  ώστε  διηνεκές  έφόδιον  τής  τιμωρίας  έχειν  έκείνης·  τούτο  δέ  όσον  έστι  τό 
δεινόν,  ό  μέν  λόγος  ούκ  αν  ΐσχύσειεν  παραστήσαί  ποτέ,  άπό  δέ  τής  πείρας  τών 
μικρών  δυνατόν  βραχεΐάν  τινα  έννοιαν  τών  μεγάλων  έκείνων  λαβεΐν.  Εί  γάρ  ποτέ 
έν  βαλανείω  γένοιο  σφοδρότερον  έκκεκαυμένω  τού  δέοντος,  τότε  μοι  τό  τής 
γεέννης  έννόησον  πϋρ,  καί  εϊ  ποτέ  πάλιν  ύπό  πυρετού  καταφλεχθείης  σφοδρού  προς 
έκείνην  τον  νοΰν  τήν  φλόγα  μετάστησον  καί  τότε  δυνήση  διαστεΐλαι  καλώς.  Εί  γάρ 
βαλανεΐον  καί  πυρετός  ούτως  ημάς  θλίβει  καί  θορυβεί,  όταν  είς  τον  ποταμόν  τού 
πυρός  έμπέσωμεν  έκεϊνον,  τον  έλκόμενον  προ  τού  βήματος  τού  φοβερού,  πώς 
διακεισόμεθα;  Άρα  βρύξομεν  τούς  όδόντας  ύπό  τών  πόνων  καί  τών  άλγηδόνων  τών 
άφορήτων  έκείνων,  ό  δέ  έπαμύνων  έσται  ούδείς,  άλλ'  οΐμώξομεν  μεγάλα 
σφοδρότερον  έπιτιθεμένης  ήμΐν  τής  φλογός·  όψόμεθα  δέ  ούδένα,  πλήν  τών 
κολαζομένων  σύν  ήμΐν  καί  τής  έρημίας  τής  πολλής.  Τί  άν  τις  εΐποι  τά  άπό  τού 

σκότους  δείματα,  τά  ταΐς  ήμετέραις  έγγινόμενα  ψυχαΐς;  ώσπερ  γάρ  ούκ  έστιν 
άναλωτικόν  έκεΐνο  τό  πϋρ,  ούτως  ουδέ  φωτιστικόν  ουδέ  γάρ  άν  σκότος  ήν.  Τον 
τοίνυν  τοιοϋτον  άπό  τούτου  θόρυβον  έγγινόμενον  ήμϊν  καί  τον  τρόμον  και  την 
παράλυσιν  καί  την  έ'κστασιν  την  πολλήν  έκεϊνος  σαφώς  παραστήσαι  μόνος  ό  καιρός 
ικανός.  Πολλά  γάρ  καί  ποικίλα  έκεϊ  τά  βασανιστήρια,  καί  νιφάδες  πανταχόθεν 
κολάσεων  έπάγονται  τη  ψυχή.  Εί  δέ  λέγοι  τις·  καί  πώς  άρκέσαι  δύναιτ’  άν  προς 
τοσοϋτον  πλήθος  τιμωριών  καί  άτελευτήτους  αιώνας  διαμεΐναι  κολαζομένη  ή  σαρξ; 
έννοησάτω  τά  ένταϋθα  γινόμενα,  πώς  πολλοί  πολλάκις  προς  νόσον  μακράν  καί 
χαλεπήν  ήρκεσαν,  εί  δέ  καί  έτελεύτησαν  ού  τής  ψυχής  άναλωθείσης  άλλά  τοϋ 
σώματος  άπαγορεύσαντος  ώς  εϊ  γε  έκεΐνο  μή  ένεδίδου,  ούκ  άν  έπαύσατο 
βασανιζόμενη  ή  ψυχή.  Όταν  ούν  άφθαρτον  τούτο  λάβη  καί  άνάλωτον,  ούδέν  τό 
κωλύον  είς  άπειρον  έκταθήναι  τήν  κόλασιν.  Ένταϋθα  μέν  γάρ  ούκ  έ'στιν  όμοϋ  ταϋτα 
συνελθεΐν,  σφοδρότητα  λέγω  κολάσεων  καί  παραμονήν,  άλλά  θάτερον  θατέρω 
μάχεται  διά  τό  τήν  τοϋ  σώματος  φύσιν  ούσαν  φθαρτήν  μή  φέρειν  άμφοτέρων  τήν 
σύνοδον  τής  άφθαρσίας  δέ  έπεισελθούσης  λοιπόν  καί  τής  μάχης  ταύτης  διάλυσις 
γένοιτ’  άν  καί  μετά  πολλής  ήμάς  τής  έξουσίας  είς  άπειρον  άμφότερα  καθέξει  τά 
δεινά.  Μή  τοίνυν  ώς  τής  ύπερβολής  των  βασανιστηρίων  άναλισκούσης  ήμών  τήν 
ψυχήν,  οΰτω  διατεθώμεν  νϋν  ούδέ  γάρ  τό  σώμα  δυνήσεται  τούτο  έν  έκείνω  παθεϊν 
τω  καιρω,  άλλά  μενεϊ  μετά  τής  ψηχής  αιωνίως  κολαζόμενον,  καί  πέρας  έτερον  έσται 
ούδέν.  Πόσην  ούν  βούλει  τρυφήν  καί  πόσην  χλιδήν  άντιθεΐναι  τή  κολάσει  ταύτη  καί 
τή  τιμωρία;  βούλει  χρόνον  ετών  εκατόν  καί  δίς  τοσοϋτον;  Καί  τί  τούτο  προς  τούς 
άτελευτήτους  αιώνας;  Όπερ  γάρ  δναρ  ήμέρας  μιας  έν  τω  βίω  παντί,  τούτο  ή  των 
ένθάδε  άπόλαυσις  προς  τήν  των  μελλόντων  κατάστασιν.  ’Έστιν  ούν  άρα  ό'στις  ύπέρ 
τού  χρηστόν  δναρ  ίδεϊν,  διά  παντός  κολάζεσθαι  έλοιτ’  άν;  Καί  τίς  ούτως  άνόητος  ώς 
έπί  ταύτην  έλθεϊν  τήν  άντίδοσιν;  Οΰπω  γάρ  διαβάλλω  τήν  τρυφήν,  ούδέ  τήν  έν  αύτή 
κειμένην  πικρίαν  άποκαλύπτω  νΰν  ού  γάρ  ούτος  των  λόγων  τούτων  ό  καιρός,  άλλ’ 
δταν  αύτήν  έκφυγεϊν  δυνηθής.  Νΰν  μέν  γάρ  ένεχόμενος  τω  πάθει,  καί  ληρεϊν  ήμάς 
ύποπτεύσεις,  εί  τήν  ήδονήν  άποκαλοίημεν  πικρόν  δταν  δέ  άπαλλαγής  τή  τοΰ  θεού 
χάριτι  τοΰ  νοσήματος,  τότε  εΐση  καί  τήν  κακίαν  αύτοΰ  καλώς.  Διό  τούτους  έν  έτέρω 
τούς  λόγους  καιρω  ταμιευσάμενοι,  έκεΐνο  έροΰμεν  νΰν.  ’Έστω  είναι  τρυφήν  τήν 
τρυφήν  καί  ήδονήν  τήν  ήδονήν  καί  μηδέν  έχειν  άνιαρόν  μηδ’  έπονείδιστον,  τί  προς 
τήν  άποκειμένην  κόλασιν  έροΰμεν;  Τί  δαί  τότε  πράξομεν,  ήσθέντες  μέν  ώς  έν  σκιά 
καί  είκόνι  νΰν,  έργω  δέ  τήν  βάσανον  αίωνίαν  τίνοντες  έκεΐ,  καί  ταΰτα  έξόν  έν 
βραχεί  χρόνω  τά  τε  είρημένα  στρεβλωτήρια  διαφυγεΐν  καί  των  άποκειμένων 
άπολαΰσαι  καλών;  Καί  γάρ  καί  τούτο  τής  τοΰ  θεού  φιλανθρωπίας  έργον  έστίν,  τό  μή 
είς  μήκος  ήμΐν  έκταθήναι  τούς  άγώνας  μακρόν,  άλλ’  έν  βραχεί  καί  έν  άκαριαίω  καί 
οφθαλμού  ριπή,  τούτο  γάρ  ή  παρούσα  ζωή  προς  έκείνην,  άγωνισαμένους  έν  τοΐς 
άπείροις  στεφανωθήναι  αίώσιν.  Ούχ  ώς  έτυχεν  δέ  καί  τούτο  τότε  τάς  των 
κολαζομένων  άνιάσει  ψυχάς,  δταν  έννοήσωσιν  δτι,  παρόν  έν  ταΐς  όλίγαις  ήμέραις 
ταύταις  κατορθώσαι  τό  πάν,  άμελήσαντες  τοΐς  άθανάτοις  παρέδωκαν  έαυτούς 
κακοΐς.  "Απερ  ΐνα  μή  πάθωμεν,  διαναστώμεν  «έως  καιρός  εύπρόσδεκτος,  έως  ήμέρα 
σωτηρίας»,  έως  πολλή  τής  μετάνοιας  ισχύς.  Ούδέ  γάρ  τά  είρημένα  ήμάς  μόνα 
έκδέξεται  έν  τή  γεέννη  ραθυμήσαντας  κακά,  άλλά  καί  έτερα,  πολλω  τούτων 
χαλεπώτερα.  Ταΰτα  μέν  γάρ  έν  τή  γεέννη  καί  τούτων  πικρότερα,  ή  γάρ  των 
άποκειμένων  άγαθών  άπόπτωσις  τοσαύτην  έχει  τήν  οδύνην,  τοσαύτην  τήν  θλίψιν 
καί  τήν  στενοχώριαν  ώς,  εί  καί  μηδεμία  τιμωρία  τοΐς  ένταϋθα  άμαρτάνουσιν  έκειτο, 
αύτήν  καθ’  έαυτήν  άρκέσαι  καί  των  έν  τή  γεέννη  βασανιστηρίων  πικρότερον  δακεΐν 
καί  συνταράξαι  τάς  ήμετέρας  ψυχάς. 

11  Έννόησον  γάρ  μοι  τής  ζωής  την  κατάστασιν  έκείνης,  καθ'  δσον  έννοήσαι 
δυνατόν  προς  γάρ  την  αξίαν  ούδείς  ήμΐν  άρκέσει  λόγος·  άλλ'  έξ  ών  άκούομεν  ώσπερ 
διά  τινων  αινιγμάτων  λάβωμέν  τινα  φαντασίαν  αυτής  άμυδράν  «Άπέδρα,  φησίν, 
οδύνη  καί  λύπη  καί  στεναγμός.»  Τί  ούν  ταύτης  μακαριώτερον  γένοιτ'  αν  τής  ζωής; 
Ούκ  εστιν  έκεϊ  πενίαν  δεδοικέναι  καί  νόσον  ούκ  εστιν  άδικοϋντα  ούδ'  άδικούμενον 
ίδεϊν,  ού  παροξύνοντα  καί  παροξυνόμενον  ούκ  όργιζόμενον,  ού  βασκαίνοντα,  ούκ 
έπιθυμία  άτόπω  φλεγόμενον,  ούχ  ύπέρ  τής  των  άναγκαίων  άλύοντα  χορηγίας,  ούχ 
ύπέρ  άρχής  καί  δυναστείας  κοπτόμενον  πάσα  γάρ  ή  ζάλη  των  έν  ήμΐν  παθών 
σβεσθεϊσα  άπόλλυται,  καί  πάντα  ειρήνη  εσται  καί  εύφροσύνη  καί  χαρά,  πάντα  εΰδια 
καί  γαληνά,  πάντα  ήμερα  καί  λαμπρότης  καί  φως,  καί  ού  τούτο  τό  νϋν,  άλλ'  έτερον 
τούτου  τοσοϋτον  λαμπρότερον  όσον  τού  λυχναίου  τούτο  φαιδρότερον  ούτε  γάρ  έκεϊ 
νύξ,  ούτε  συνδρομή  κρύπτεται  νεφελών,  ού  κάει  καί  φλέγει  σώματα  ούτε  γάρ  νύξ, 
ούτε  έσπέρα'  ού  κρυμός,  ού  θάλπος,  ούκ  άλλη  τις  τροπών  μεταβολή,  άλλ'  έτέρα  τις 
κατάστασις  τοιαύτη,  ήν  οί  καταξιωθέντες  εϊσονται  μόνον  ούκ  έ'στι  γήρας  έκεϊ  καί  τά 
τού  γήρως  κακά,  άλλά  πάντα  έκποδών  γίνεται  τά  τής  φθοράς,  τής  άφθαρτου  δόξης 
κρατούσης  πανταχοΰ.  Το  δέ  τούτων  άπάντων  μεΐζον,  τό  τής  προς  τον  Χριστόν 
ομιλίας  άπολαύειν  διηνεκώς,  μετά  άγγέλων,  μετά  άρχαγγέλων,  μετά  των  άνωτέρω 
δυνάμεων.  ’Ίδε  τον  ούρανόν  νΰν  καί  διάβηθι  τω  λογισμω  προς  τά  ύπέρ  τον  ούρανόν, 
λογίσαι  τής  κτίσεως  άπάσης  τον  μετασχηματισμόν  ού  γάρ  τοιαύτη  μενεΐ  άλλά 
πολλω  καλλιών  εσται  καί  φαιδρότερα·  τί  λέγω;  καί  όσω  μολύβδου  προς  χρυσόν 
άποστίλβοντα  τό  μέσον,  τοσούτω  τής  παρασκευής  εσται  ταύτης  βελτίων  ή  τότε, 
καθώς  καί  ό  μακάριος  Παύλος  φησιν  «ότι  καί  αύτή  ή  κτίσις  έλευθερωθήσεται  άπό 
τής  δουλείας  τής  φθοράς.»  Νΰν  μέν  γάρ  ατε  φθοράς  μετέχουσα,  πολλά  πάσχει  όσα  τά 
τοιαΰτα  σώματα  πάσχειν  είκός·  τότε  δέ  πάντα  άποδυσαμένη  ταΰτα,  άφατον 
έπιδείξεται  την  εύπρέπειαν  έπειδή  γάρ  άφθαρτα  μέλλει  δέχεσθαι  σώματα,  καί  αύτή 
λοιπόν  έπι  τό  κρεΐττον  μετασχηματισθήσεται.  Ούδαμοΰ  τότε  στάσις  καί  μάχη·  πολλή 
γάρ  ή  συμφωνία,  των  άγιων  πάντων  όμογνωμονούντων  άλλήλοις  άεί.  Ούκ  έ'στιν 
έκεϊ  διάβολον  δεΐσαι  καί  δαιμόνων  έπιβουλάς,  ού  γεέννης  άπειλήν,  ού  θάνατον,  ού 
τούτον  τον  νΰν,  ού  τον  πολλω  τούτου  χαλεπώτερον  έκεΐνον,  άλλά  πάς  ό  τοιοΰτος 
λέλυται  φόβος.  Καί  καθάπερ  παιδίον  βασιλικόν  πρότερον  έν  εύτελεΐ  τρεφόμενον 
οΐκήματι  καί  ύπό  φόβον  όν  παιδαγωγών,  ώστε  μη  τή  άνέσει  γενέσθαι  χείρον  καί  τής 
πατρικής  άνάξιον  κληρονομιάς,  έπειδάν  είς  τό  βασιλικόν  έλθεΐν  άξίωμα  δέη,  πάντα 
άθρόως  έκεΐνα  μεταμφιασάμενος,  έξαίφνης,  μετά  τής  άλουργίδος  καί  τού 
διαδήματος  καί  τού  πλήθους  των  δορυφόρων,  μετά  πολλής  προκάθηται  τής 
παρρησίας,  τά  ταπεινά  καί  κατηφή  ρίψας  άπό  τής  ψυχής,  καί  έτερα  άντ’  έκείνων 
άναλαβών  οΰτω  δη  καί  τότε  συμβήσεται  τοΐς  άγίοις  άπασιν.  Καί  ότι  ού  κόμπος  τά 
ρήματα,  πορευθώμεν  έπί  τό  όρος  τω  λόγω,  ένθα  μετεμορφώθη  Χριστός·  ίδωμεν 
αύτόν  λάμποντα  ώσπερ  έ'λαμψεν  καίτοι  γε  ούδέ  ούτως  πάσαν  ήμΐν  ύπέδειξεν  την 
τού  μέλλοντος  αίώνος  λαμπρότητα.  Ότι  γάρ  συγκατάβασις  τό  φαινόμενον  ήν  άλλ' 
ούκ  έπίδειξις  τού  πράγματος  άκριβής,  άπ'  αύτών  δήλον  των  ρημάτων  τού 
εύαγγελιστοΰ.  Τί  γάρ  φησιν;  «’Έλαμψεν  ώς  ό  ήλιος.»  'Η  δέ  των  άφθαρτων  σωμάτων 
δόξα  ού  τοσούτον  άφίησιν  τό  φως,  όσον  τοΰτο  τό  σώμα  τό  φθαρτόν,  ούδέ  τοιοΰτον 
οίον  καί  θνητοΐς  όμμασι  γενέσθαι  χωρητόν,  άλλά  άφθαρτων  καί  άθανάτων 
δεόμενον  οφθαλμών  προς  τήν  θέαν  αύτοΰ.  Τότε  δέ  έπί  τού  όρους  τοσούτον  αύτοΐς 
άπεκάλυψεν,  όσον  ίδεϊν  δυνατόν  ήν  καί  μή  θλίψαι  τάς  των  όρώντων  όψεις·  καί  ούδέ 
ούτως  ήνεγκαν  άλλ’  έ'πεσον  έπί  πρόσωπον.  Είπε  μοι  δέ·  εΐ  τίς  σε  είς  θέατρον 
είσήγαγεν  ένθα  πάντες  έκάθηντο  χρυσάς  άναβεβλημένοι  στολάς,  καί  έν  μέσω  τω 
πλήθει  έτερόν  τινα  έπέδειξεν  άπό  λίθων  τιμίων,  καί  τά  ίμάτια  καί  τον  στέφανον 
έχοντα  τον  έπί  τής  κεψαλής,  είτά  σε  έπηγγέλλετο  είς  έκεΐνον  κατατάξειν  τον  δήμον, 

άρ'  ούκ  αν  άπαντα  επραξας  ώστε  τής  έπαγγελίας  ταυτης  τυχεΐν;  Άναπέτασον  ούν  καί 
νΰν  τω  νω  τούς  ουρανούς  καί  βλέψον  είς  έκεϊνο  τό  θέατρον,  ούκ  από  τοιούτων 
συγκείμενον  άνδρών,  άλλ'  απ'  έκείνων  ο'ί  καί  τού  χρυσού  καί  των  λίθων  των  τιμίων 
καί  των  άκτίνων  των  ηλιακών  καί  πάσης  όρωμένης  φαιδρότητός  είσιν  τιμιώτεροι, 
καί  ούκ  έξ  ανθρώπων  δε  μόνον  άλλα  καί  από  των  πολύ  τούτων  τιμιωτέρων 
άγγέλων,  αρχαγγέλων,  θρόνων,  κυριοτήτων,  αρχών,  έξουσιών.  Περί  γάρ  τού 
βασιλέως  ούδέ  είπεϊν  ένί,  οιός  έστιν,  δυνατόν  ούτως  απαντα  λόγον  καί  νοϋν  έκεϊνο 
διαφεύγει  τό  κάλλος,  ή  ώραιότης,  τό  κράτος,  ή  δόξα,  ή  μεγαλωσυνη,  ή 
μεγαλοπρέπεια.  Τοσούτων  ούν  άγαθών  καί  τηλικούτων  άποστερήσωμεν  έαυτούς, 
εΐπέ  μοι,  ϊνα  μή  μικρόν  πονέσωμεν  χρόνον;  Εί  γάρ  μυρίους  καθ’  έκάστην  ημέραν 
θανάτους  ύπομένειν  έχρήν,  εί  γάρ  την  γέενναν  αύτήν  ύπέρ  τού  τον  Χριστόν 
έρχόμενον  ίδεϊν  έν  τή  δόξη  αύτοϋ  καί  είς  τον  των  άγιων  έγκαταλεγήναι  χορόν,  ούκ 
έχρήν  άπαντα  ύπομένειν  έκεϊνα;  ’Άκουσον  τί  φησιν  ό  μακάριος  Πέτρος·  «Καλόν 
έστιν  ημάς  ώδε  είναι.»  Εί  δέ  έκεϊνος  άμυδράν  τινα  των  μελλόντων  εικόνα  ίδών 
άπαντα  έξαίφνης  έ'ρριψεν  άπό  τής  ψυχής  διά  την  άπό  τής  όψεως  έκείνης  ηδονήν 
έντεθεϊσαν  αύτοϋ  τή  ψυχή,  τί  άν  τις  ε’ίποι,  όταν  αύτή  των  πραγμάτων  ή  άλήθεια 
παραγένηται,  ό'ταν  των  βασιλείων  άνοιγέντων  κατοπτεύειν  έξή  τον  βασιλέα  αύτόν, 
μηκέτι  έν  αΐνίγματι  μηδέ  δι’  εΐσόπτρου,  άλλά  πρόσωπον  προς  πρόσωπον,  μηκέτι  διά 
πίστεως  άλλά  διά  είδους; 

12  Οί  μεν  ούν  πολλοί  των  άλογώτερον  διακειμένων  τό  τής  γεέννης 
άπαλλαγήναι  άγαπητόν  τίθενται  μόνον  έγώ  δέ  τής  γεέννης  πολλω  χαλεπωτέραν 
κόλασιν  είναι  φημι  τό  μή  γενέσθαι  έν  έκείνη  τή  δόξη,  καί  τον  έκπεσόντα  έκεϊθεν  ούχ 
ούτως  οίμαι  δεϊν  πενθεϊν  τά  έν  τή  γεέννη  κακά,  ώς  τήν  άπόπτωσιν  τήν  έκ  των 
ούρανών  τούτο  γάρ  μόνον  άπάντων  χαλεπώτερον  είς  κολάσεως  λόγον  έστίν.  Νΰν 
δέ  βασιλέα  μέν  πολλάκις  όρώντες  μετά  πολλών  των  δορυφόρων  είς  τά  βασίλεια 
είσελαύνοντα,  τούς  πλησίον  όντας  αύτοϋ  καί  λόγου  καί  γνώμης  κοινωνοΰντας  καί 
τής  δόξης  μετέχοντας  τής  λοιπής  μακαρίζομεν  καν  μυρία  μέν  έχωμεν  άγαθά, 
ταλανίζομεν  έαυτούς  καί  ούδενός  έκείνων  λαμβάνομεν  αίσθησιν,  είς  τήν  δόξαν 
άφορώντες  των  περί  αύτόν,  καίτοι  γε  εΐδότες  έπισφαλή  καί  άβέβαιον  τήν  τοιαύτην 
λαμπρότητα  καί  διά  τούς  πολέμους  καί  διά  τάς  έπιβουλάς  καί  διά  τάς  βασκανίας  καί 
διά  τό  καί  χωρίς  τούτων  αύτήν  καθ’  έαυτήν  ούδενός  άξίαν  είναι  λόγου·  έπί  δέ  τού 
πάντων  βασιλέως,  «τού  κατέχοντος-ού  μέρος  τής  γής  άλλά-πάντα  τον  γΰρον  τής 
γής»,  μάλλον  δέ  τού  πάσαν  αύτήν  περιλαμβάνοντος  «έν  δρακί»  καί  τούς  ούρανούς 
μετροϋντος  «σπιθαμή»,  τού  πάντα  φέροντος  «τω  ρήματι  τής  δυνάμεως  αύτοϋ»,  ω 
πάντα  τά  έ'θνη  ώς  ούδέν  καί  ώς  σίελος  έλογίσθησαν,  έπί  τούτου  δέ  ούχ  ήγησόμεθα 
έσχάτην  είναι  κόλασιν  τό  μή  καταλεγήναι  είς  τον  χορόν  έκεϊνον  τον  περί  αύτόν, 
άλλά  καί  στέρξομεν  άν  τής  γεέννης  άπαλλαγώμεν  μόνον;  Καί  τί  ταυτης 
έλεεινότερον  γένοιτ’  άν  τής  ψυχής;  Ούτος  τοίνυν  ό  βασιλεύς  ού  ζεύγος  έ'χων 
ήμιόνων  λευκών,  ούδέ  όχημα  χρυσοϋν,  ούδέ  άλουργίδα  καί  διάδημα  περικείμενος 
ούτως  έ'ρχεται  κρίνων  τήν  γήν.  Άλλά  πώς;  ’Άκουσον  των  προφητών  βοώντων  καί 
λεγόντων,  ώς  άνθρώποις  είπεϊν  δυνατόν  ό  μέν  γάρ  φησιν  «'Ο  θεός  έμφανώς  ήξει  ό 
θεός  ημών,  καί  ού  παρασιωπήσεταν  πϋρ  ένώπιον  αύτοϋ  καυθήσεται,  καί  κύκλω 
αύτοϋ  καταιγίς  σφοδρά·  προσκαλέσεται  τον  ούρανόν  άνω  καί  τήν  γήν  τοϋ  διακρΐναι 
τον  λαόν  αύτοϋ.»  'Ο  δέ  Ήσαΐας  καί  τήν  κόλασιν  αύτήν  ήμΐν  προτίθησιν,  ούτωσϊ 
λέγων  «Ιδού  ημέρα  Κυρίου  έ'ρχεται  άνίατος  θυμού  καί  οργής,  θεΐναι  τήν 
οικουμένην  δλην  έ'ρημον,  καί  τούς  άμαρτωλούς  άπολέσαι  έξ  αύτής.  Οί  γάρ  άστέρες 
τοϋ  ούρανοϋ  καί  ό  Ώρίων  καί  πάς  ό  κόσμος  τοϋ  ούρανοϋ  τό  φως  αύτών  ού  δώσουσι 
καί  σκοτισθήσεται  ό  ήλιος  έν  τή  έξόδω  αύτοϋ  καί  ή  σελήνη  ού  δώσει  τό  φέγγος 
αύτής.  Καί  έντελοϋμαι  όλη  τή  οικουμένη  κακά  καί  τοΐς  άσεβέσιν  τάς  άμαρτίας 

αυτών  καί  άπολώ  ΰβριν  ανόμων  καί  ΰβριν  υπερήφανων  ταπεινώσω  καί  έσονται  οί 
έγκαταλελειμμένοι  έντιμοι  μάλλον  ή  τό  χρυσίον  τό  άπυρον  καί  άνθρωπος  έντιμος 
έσται  μάλλον  ή  ό  λίθος  ό  έκ  Σουφίρ.  Και  γάρ  ό  ουρανός  σαλευθήσεται  και  ή  γή 
σεισθήσεται  έκ  τών  θεμελίων  αυτής  διά  θυμόν  οργής  Κυρίου  Σαβαώθ  έν  τή  ήμερα  ή 
αν  έπέλθη  ό  θυμός  αύτοϋ.»  Καί  πάλιν  «Θυρίδες,  φησίν,  έκ  τοϋ  ούρανοϋ 
άνοιχθήσονται  καί  σεισθήσεται  τα  θεμέλια  τής  γής,  ταραχή  ταραχθήσεται  ή  γή· 
άπορία  άπορηθήσεται  ή  γή·  κλινομένη  κλιθήσεται  ή  γή·  σάλω  σαλευθήσεται  ή  γή·  ώς 
ό  μεθύων  και  ώς  ό  κραιπαλών  σεισθήσεται,  ώς  όπωροφυλακίον  ή  γή  πεσεΐται,  καί  ού 
μή  δύνηται  άναστήναι-  κατίσχυσεν  γάρ  επ'  αυτήν  ή  άνομία.  Καί  έπάξει  ό  θεός  έπί  τον 
κόσμον  τοϋ  ούρανοϋ  έν  τώ  ΰψει  τήν  χεΐρα  αύτοϋ  έν  τή  ημέρα  έκείνη  καί  έπί  τάς 
βασιλείας  τής  γής·  καί  συνάξει  συναγωγήν  αύτής  είς  δεσμωτήριον  καί  άποκλείσει  είς 
οχύρωμα.»  Καί  ό  Μαλαχίας  συνωδά  τούτοις  φθεγγόμενος  έλεγεν  «Ιδού  έρχεται 
Κύριος  παντοκράτωρ,  καί  τίς  ύπομενεΐ  ημέραν  εισόδου  αύτοϋ,  ή  τίς  ύποστήσεται  έν 
τή  οπτασία  αύτοϋ;  Διότι  αύτός  είσπορεύεται  ώς  πΰρ  χωνευτηρίου  καί  ώς  πόα 
πλυνόντων  καί  καθιεΐται  χωνεύων  καί  καθαρίζων  ώς  τό  άργύριον  καί  ώς  τό 
χρύσιον.»  Καί  πάλιν  «Ιδού,  φησίν,  ημέρα  έρχεται  Κυρίου  καιομένη  ώς  κλίβανος  καί 
καταφλέξει  αύτούς  καί  έσονται  πάντες  οί  άλλογενεΐς  καί  πάντες  οί  ποιοϋντες  τα 
άνομα  ώς  καλάμη,  καί  άνάψει  αύτούς  ή  ημέρα  ή  έρχομένη,  λέγει  Κύριος 
παντοκράτωρ  καί  ού  μή  ύπολειφθή  ρίζα  ούδέ  κλήμα.»  'Ο  δέ  άνήρ  τών  έπιθυμιών 
«Έθεώρουν,  φησίν,  έως  ού  θρόνοι  έτέθησαν,  καί  ό  παλαιός  τών  ημερών  έκάθητο· 
καί  τό  ένδυμα  αύτοϋ  λευκόν  ώσεί  χιών  καί  ή  θρίξ  τής  κεφαλής  αύτοϋ  ώσεί  έριον 
καθαρόν  ό  θρόνος  αύτοϋ  φλόξ  πυρός,  οί  τροχοί  αύτοϋ  πϋρ  φλέγον  ποταμός  πυρός 
ειλκεν  έκπορευόμενος  έμπροσθεν  αύτοϋ.  Χίλιαι  χιλιάδες  έλειτούργουν  αύτώ  καί 
μυρίαι  μυριάδες  παρειστήκεισαν  έμπροσθεν  αύτοϋ.  Κριτήριον  έκάθισεν  καί  βίβλοι 
άνεωχθησαν.»  Είτα  μετά  μικρόν  «Έθεώρουν,  φησίν,  έν  όράματι  τής  νυκτός  καί  ιδού 
μετά  τών  νεφελών  τοϋ  ούρανοϋ,  ώς  υιός  άνθρώπου  έρχόμενος  ήν  καί  έως  τοϋ 
παλαιοϋ  τών  ημερών  έφθασεν  καί  ένώπιον  αύτοϋ  προσηνέχθη  αύτώ,  καί  αύτώ 
έδόθη  ή  άρχή  καί  ή  τιμή  καί  ή  βασιλεία  καί  πάντες  λαοί,  φυλαί,  γλώσσαι  αύτώ 
δουλεύσουσιν  καί  ή  έξουσία  αύτοϋ  έξουσία  αιώνιος  ήτις  ού  παρελεύσεται  καί  ή 
βασιλεία  αύτοϋ  ού  διαφθαρήσεται-  ’Έφριξεν  τό  πνεϋμά  μου,  έγώ  Δανιήλ,  έν  τή  έξει 
μου,  καί  αί  οράσεις  τής  κεφαλής  μου  συνετάρασσόν  με.»  Τότε  άναπετάννυνται  πάσαι 
τών  ούρανίων  άψίδων  αί  πύλαι,  μάλλον  δέ  καί  αύτός  έκ  μέσου  λαμβάνεται  ό 
ούρανός,  καθάπερ  τίνος  σκηνής  παραπέτασμα  συστελλόμενον  έκ  τοϋ  μέσου,  ώστε 
μετασχηματισθήναι  έπί  τό  βέλτιον.  Τότε  πάντα  έκστάσεως  γέμει  καί  φρίκης  καί 
τρόμου.  Τότε  καί  αύτούς  πολύς  έχει  τούς  άγγέλους  ό  φόβος,  ούκ  άγγέλους  δέ  μόνον, 
άλλα  καί  άρχαγγέλους  καί  θρόνους  καί  κυριότητας  καί  άρχάς  καί  έξουσίας· 
«Σεισθήσονται  γάρ,  φησίν,  αί  δυνάμεις  τών  ούρανών»,  διά  τό  τούς  όμοδούλους 
άπαιτεΐσθαι  τάς  εύθύνας  τής  ένθάδε  ζωής.  Καί  μή  θαυμάσης. 

13  Εί  γάρ  πόλεως  μιάς  κρινομένης  έπί  τούτων  τών  άρχόντων  πεφρίκασιν  αί 
λοιπαί  καί  αί  κινδύνων  έκτος,  τής  οικουμένης  άπάσης  δικαζομένης  ύπό  τοιούτου 
κριτοϋ,  ού  μαρτύρων  δεομένου,  ούκ  ελέγχων,  άλλα  χωρίς  τούτων  άπάντων  καί 
πράξεις  καί  ρήματα  καί  ένθυμήματα  παριστώντος  είς  μέσον  καί  πάντα  ώσπερ  έν 
είκόνι  τινί  τοϊς  τε  ήμαρτηκόσιν  αύτοϊς  καί  τοϊς  άμύνουσιν  έπιδεικνύντος,  πώς  ούκ 
είκός  άπασαν  κλονεϊσθαι  δύναμιν.  Εί  γάρ  καί  μή  ποταμός  εϊλκετο  πυρός,  μηδέ 
άγγελοι  παρειστήκεισαν  φοβεροί,  μόνον  δέ  καλούμενοι  τών  άνθρώπων  οί  μέν 
έπηνοϋντο  καί  έθαυμάζοντο,  οί  δέ  παρεπέμποντο  άτιμώς,  ϊνα  μή  ϊδωσιν  τήν  δόξαν 
τοϋ  θεοϋ,  καί  τοϋτο  μόνον  ή  κόλασις  ήν,  άρα  ούκ  αν  πάσης  γεέννης  πικρότερον  ή  έκ 
τών  τοσούτων  έκπτωσις  άγαθών  τάς  τών  άπεστερημένων  έδακνεν  ψυχάς;  Τοϋτο  γάρ 
ό'σον  κακόν,  νΰν  μέν  ού  δυνατόν  παραστήσαι  τώ  λόγω,  τότε  δέ  έπί  τών  πραγμάτων 

είσόμεθα  σαφώς.  Συ  δε  μοι  προστίθει  νΰν  καί  την  κόλασιν,  καί  μή  μόνον 
αίσχυνομένους  μηδέ  έγκαλυπτομένους  καί  κάτω  νεύοντας,  άλλα  καί  την  έπι  τό  πϋρ 
έλκομένους  οδόν  καί  προς  αυτά  συρόμενους  τα  βασανιστήρια  καί  ταϊς  άποτόμοις 
παραδιδομένους  δυνάμεσιν,  και  ταϋτα  πάσχοντας  κατά  τον  καιρόν  καθ'  δν 
στεφανοϋνται  καί  άνακηρύττονται  καί  τω  θρόνω  παρίστανται  τω  βασιλικώ  πάντες 
οί  τα  άγαθά  πράξαντες  καί  άξιωθέντες  της  αιωνίου  ζωής.  Και  ταϋτα  μεν  έν  έκείνη  τη 
ήμερα·  τα  δέ  έξης  τις  ήμϊν  παραστήσει  λόγος,  τής  μετά  τοϋ  Χρίστου  λέγω  συνουσίας 
τήν  ήδονήν,  τήν  χαράν;  ψυχή  γάρ  είς  τήν  οίκείαν  ευγένειαν  έπανελθοϋσα  καί  μετά 
παρρησίας  λοιπόν  δυνηθεϊσα  τον  έαυτής  Δεσπότην  όράν,  ούκ  έστιν  είπεϊν  όσην 
καρποϋται  τήν  ήδονήν,  όσον  τό  κέρδος,  ού  τοϊς  έν  χερσί  μόνον  χαίρουσα  άγαθοϊς 
άλλα  καί  τω  πεπεϊσθαι  λοιπόν  ότι  ούδαμώς  ταϋτα  τελευτήσει  τα  καλά.  Πάσαν  μέν 
ούν  τήν  εύφρασίαν  έκείνην  ούτε  λόγω  παραστήσαι  έστιν  οΰτε  νώ  διαλαβεΐν 
άμυδρώς  δέ  καί  ώς  αν  τις  διά  μικρών  μεγάλα  δεικνύη,  πειράσομαι  ποιήσαι  φανερόν. 
Έξετάσωμεν,  εί  δοκεϊ,  τούς  έν  τω  παρόντι  βίω  τών  τοϋ  κόσμου  καλών  άπολαύοντας, 
πλούτου  λέγω  καί  δυναστείας  καί  δόξης,  πώς  ύπό  τής  έπιθυμίας  γαυρούμενοι,  ουδέ 
έπί  τής  γής  είναι  νομίζουσιν,  καί  ταϋτα  οΰτε  όμολογουμένων  άπολαύοντες  καλών, 
οΰτε  παραμενόντων  αύτοϊς,  άλλ'  άφιπταμένων  ονείρου  ταχύτερον  εί  δέ  ποτέ  καί 
σταίη  μικρόν  καί  μέχρι  τής  παρούσης  ζωής,  ώς  έννοοϋσιν  εύδαιμονεΐν  περαιτέρω  δέ 
ούκ  ίσχυόντων  συνεξελθεΐν.  Εί  δέ  ταϋτα  είς  τοσαύτην  αίρει  τούς  έχοντας  χαράν,  τί 
οίει  γίνεσθαι  έκείνας  τάς  ψυχάς,  τάς  καλουμένας  έπί  τά  μυρία  άγαθά  τά  έν  τοϊς 
ούρανοϊς,  τά  πεπηγότα  καί  έστώτα  βεβαίως  διά  παντός;  Ούδέ  γάρ  τοϋτο  μόνον,  άλλά 
καί  τή  ποσότητι  καί  τή  ποιότητι  τοσούτω  κρείττω  τών  παρόντων  έστίν,  ώς  «μηδέ  έπί 
καρδίαν  άνθρώπου  άναβήναί  ποτέ».  Νϋν  μέν  γάρ  καθάπερ  έν  μήτρα  παιδίον,  ούτως 
έν  τω  κόσμω  τούτω  διάγομεν  στενοχωρούμενοι  καί  τοϋ  μέλλοντος  αίώνος  καί  τήν 
λαμπρότητα  καί  τήν  έλευθέριαν  ού  δυνάμενοι  συνιδεΐν  ό'ταν  δέ  ό  καιρός  έπιστή  τών 
ώδίνων  καί  άποτέκη  κατά  τήν  τής  κρίσεως  ήμέραν  οΰς  ύπεδέξατο  πάντας 
άνθρώπους  ό  βίος  ό  παρών  τά  μέν  έξαμβλωθέντα  άπό  σκότους  είς  σκότος  έρχεται, 
καί  άπό  θλίψεως  είς  θλΐψιν  χαλεπωτέραν,  τά  δέ  άρτια  άπηρτισμένα  καί  τής 
βασιλικής  είκόνος  τούς  χαρακτήρας  διαφυλάξαντα  παραστήσονται  τω  βασιλεΐ,  καί 
τήν  λειτουργίαν  άναδέξονται  έκείνην,  ήν  άγγελοι  καί  άρχάγγελοι  τω  πάντων 
διακονοϋνται  θεώ.  Μή  τοίνυν  είς  τέλος  τούτους  ήμϊν  άφανίσης  τούς  χαρακτήρας,  ώ 
φίλος,  άλλά  ταχέως  αύτούς  άνακτησάμενος  έπί  τό  βέλτιον  διατύπωσον.  Τό  μέν  γάρ 
κάλλος  τό  σωματικόν  εϊσω  τών  τής  φύσεως  όρων  συνέκλεισεν  ό  θεός,  ή  δέ  τής 
ψυχής  ώρα  τής  μέν  έκεΐθεν  άνάγκης  καί  δουλείας  άπήλλακται,  άτε  δή  πολλώ 
βελτίων  ούσα  τής  σωματικής  εύμορφίας,  έφ’  ήμϊν  δέ  άπασα  κεΐται  καί  τή  ροπή  τοϋ 
θεοϋ.  Φιλάνθρωπος  γάρ  ών  ό  Δεσπότης  ήμών  καί  έν  τούτω  μάλιστα  τό  ήμέτερον 
έτίμησεν  γένος,  τά  μέν  έλάττονα  καί  είς  ούδέν  μέγα  συντελοϋντα  ήμϊν  άλλ’  ό'πως  αν 
συμπέση  άδιάφορα  δντα,  τή  τής  φύσεως  έπιτρέψας  άνάγκη,  τών  δέ  όντως  καλών 
ήμάς  ποιήσας  είναι  δημιουργούς.  Εί  μέν  γάρ  καί  τοϋ  σωματικού  κάλλους  ήμάς 
έποίησεν  είναι  κυρίους,  καί  φροντίδα  αν  περιττήν  έδεξάμεθα  καί  έν  τοϊς  ούδέν 
ώφελοϋσιν  τον  άπαντα  αν  άπησχολήσαμεν  χρόνον  καί  τής  ψυχής  σφόδρα  αν 
ήμελήσαμεν.  Όπου  γάρ  νΰν  ούκ  οΰσης  ήμϊν  τής  έξουσίας  ταύτης  άπαντα  πράττομεν 
καί  βιαζόμεθα  καί  σκιαγραφίαις  καλλύνομεν  έαυτούς,  έπειδή  τή  άληθεία  μή 
δυνάμεθα,  καί  χρώμασι  καί  βαφαΐς  καί  συνθέσεσι  τριχών  καί  ίματίων  περιβολαΐς  καί 
στροφαΐς  οφθαλμών  καί  πολλοΐς  έτέροις  μηχανήμασι  τά  τοιαϋτα  σοφιζόμεθα  κάλλη, 
τίνα  αν  τή  ψυχή  καί  τοϊς  σπουδαίοις  σχολήν  άπενείμαμεν,  εί  προς  τήν  όντως  αύτό 
εύμορφίαν  μεταθεΐναι  εϊχομεν.  Τάχα  γάρ  ούδ’  αν  έγένετο  ήμϊν  έργον  έτερόν  τι  έν  τω 
βίω  εί  τοϋτο  έργον  ήμέτερον  ήν.  Άλλά  πάντα  τον  χρόνον  αν  άνηλώσαμεν,  τήν  μέν 
δουλίαν  καλλωπίζοντες  μυρίοις  καλλωπισμοΐς,  τήν  δέ  ταύτης  κυρίαν  παντός 

ανδραπόδου  μάλλον  έν  άμορφία  καί  ραθυμία  έώντες  κεΐσθαι  διά  παντός.  Διά  τοϋτο 
ταύτης  ημάς  τής  κακοσχολίας  άπαλλάξας  ό  θεός  τοϋ  βελτίονος  ήμϊν  την  τέχνην 
ένέθηκε,  καί  ό  τό  σώμα  μη  δυνάμενος  εύμορφον  ποιήσαι  έξ  ειδεχθούς,  ούτος  την 
ψυχήν,  καν  εις  έσχάτην  δυσειδείαν  κατενεχθή,  εις  αυτήν  τής  ώρας  άναγαγεϊν 
δυνήσεται  τήν  κορυφήν,  και  ούτως  έπέραστον  ποιήσαι  και  ποθεινήν,  ώστε  μή  μόνον 
τούς  άνδρας  τούς  άγαθούς  εις  έπιθυμίαν  αύτής  έλθεϊν  άλλά  και  αύτόν  τον  των 
άπάντων  βασιλέα,  θεόν,  καθώς  και  ό  ψαλμωδός  περί  τούτου  τοϋ  κάλλους 
διαλεγόμενος  έλεγεν  «Και  έπιθυμήσει  ό  βασιλεύς  τοϋ  κάλλους  σου.» 

14  Ούχ  όράς  καί  έν  τοϊς  χαμαιτυπείοις  τών  γυναικών,  ότι  τάς  μέν  ειδεχθείς 
καί  άναισχύντους  μονομάχοι  και  θηριομάχοι  καί  δραπέται  μόλις  αν  πρόσοιντο,  εί  δέ 
πού  τις  εύμορφος  και  εύγενής  και  αίσχυντηλή  κατά  τινα  περίστασιν  εις  ταύτην  έλθοι 
τήν  άνάγκην,  ούδέ  τών  σφόδρα  λαμπρών  καί  μεγάλων  άνδρών  τον  έκείνης  τις 
γάμον  έρυθριάσειεν;  Εί  δέ  παρά  άνθρώποις  τοσοϋτος  έλεος  καί  τοσαύτη  δόξης 
ύπεροψία,  ώστε  τάς  πολλάκις  καταισχυνθείσας  έπί  τοϋ  τέγους  άπαλλάξαι  τής 
δουλείας  έκείνης  καί  έν  τάξει  έχειν  γυναικών,  πολλώ  μάλλον  έπί  τοϋ  θεοϋ  τοϋτο 
έσται,  καί  τών  ψυχών  τών  άπό  τής  άνωθεν  εύγενείας  κατά  τήν  τοϋ  διαβόλου 
τυραννίδα  εις  τό  τοϋ  παρόντος  βίου  χαμαιτυπεΐον  καταπεσουσών.  Καί  τούτων 
εύρήσεις  τών  παραδειγμάτων  τούς  προφήτας  πεπληρωμένους,  όταν  διαλέγωνται  τή 
Ιερουσαλήμ.  Καί  γάρ  έκείνην  εις  πορνείαν  έκπεσοϋσαν,  πορνείαν  τινά  καινοτέραν, 
καθώς  καί  ό  Ιεζεκιήλ  φησιν  «Πάσαις  πόρναις  δίδοται  μισθώματα,  σύ  δέ  προσεδίδους 
μισθώματα,  καί  έγένετο  έν  σοί  διεστραμμένον  παρά  πάσας  τάς  γυναίκας.»  Καί  πάλιν 
έτερος·  «Έκάθισας  προσδοκώσα  αύτούς  ώσεί  κορώνη  ήρημωμένη.»  Ταύτην  ούν  τήν 
οΰτω  πορνεύσασαν  άνακαλεϊται  πάλιν  ό  θεός.  Καί  γάρ  ή  αιχμαλωσία  ή  γενομένη,  ού 
τιμωρίας  τοσοϋτον  ήν  ό'σον  έπιστροφής  καί  διορθώσεως·  έπεί,  εί  κολάσαι  αύτούς 
καθάπαξ  έβούλετο  ό  θεός,  ούκ  αν  πάλιν  έπανήγαγεν  ο’ίκαδε,  ούκ  αν  μείζονα  καί 
λαμπροτέραν  καί  τήν  πόλιν  καί  τον  ναόν  κατεσκεύασεν.  «’Έσται  γάρ,  φησίν,  ή  δόξα 
τοϋ  οίκου  τούτου  ή  έσχάτη  ύπέρ  τήν  έμπροσθεν.»  Εί  δέ  τήν  πολλάκις  έκπορνεύσασαν 
ούκ  άπέκλεισεν  τής  μετάνοιας  ό  θεός,  πολλώ  μάλλον  τής  σής  άνθέξεται  ψυχής, 
τοϋτο  πρώτον  πεσούσης  τό  πτώμα.  Ούδείς  γάρ,  ούδείς  σωμάτων  έραστής,  καν 
σφόδρα  ή  μανικός,  οΰτω  τής  έρωμένης  περικάεται  τής  αύτοϋ,  ώς  ό  θεός  τής 
σωτηρίας  τών  ήμετέρων  έφίεται  ψυχών  καί  τοϋτο  ένεστι  μέν  καί  έκ  τών  καθ’ 
έκάστην  ημέραν  γινομένων  ίδεϊν  ένεστι  δέ  καί  άπό  τών  θείων  Γραφών.  Όρα  γοΰν 
καί  έν  τοϊς  προοιμίοις  τοϋ  Ίερεμίου  καί  πολλαχοΰ  δέ  τών  προφητών, 
καταφρονούμενον  αύτόν  καί  ύπερορώμενον,  καί  πάλιν  έπιτρέχοντα  καί  διώκοντα 
τήν  φιλίαν  τών  άποστρεφομένων  αύτόν  δπερ  καί  αύτός  έν  τοϊς  Εύαγγελίοις  έδήλου 
λέγων  «Ιερουσαλήμ,  Ιερουσαλήμ,  ή  άποκτείνουσα  τούς  προφήτας  καί  λιθοβολούσα 
τούς  άπεσταλμένους  προς  αύτήν,  ποσάκις  ήθέλησα  έπισυναγαγεΐν  τά  τέκνα  σου,  δν 
τρόπον  έπισυνάγει  δρνις  τά  νοσσία  αύτής  ύπό  τάς  πτέρυγας  αύτής,  καί  ούκ 
ήθελήσατε;»  Καί  ό  Παύλος  δέ  Κορινθίοις  έπιστέλλων  έλεγεν  «Ότι  θεός  ήν  έν 
Χριστώ  κόσμον  καταλλάσσων  έαυτώ,  μή  λογιζόμενος  αύτοΐς  τά  παραπτώματα 
αύτών,  καί  θέμενος  έν  ήμϊν  τον  λόγον  τής  καταλλαγής.  Ύπέρ  Χριστού  ούν 
πρεσβεύομεν  ώς  τοϋ  θεοϋ  παρακαλοϋντος  δι’  ημών  δεόμεθα  ύπέρ  Χριστού 
καταλλάγητε  τώ  θεώ.»  Τοϋτο  καί  προς  ημάς  είρήσθαι  νόμιζε  νΰν.  Ού  γάρ  άπιστία 
μόνον  άλλά  καί  βίος  άκάθαρτος  τήν  άπευκτήν  ταύτην  ικανός  έχθραν  έργάσασθαι. 
«Τό  γάρ  φρόνημα,  φησί,  τής  σαρκός,  έχθρα  εις  θεόν.»  Καταλύσωμεν  ούν  τοϋτο  τό 
διάφραγμα  καί  διέλωμεν  καί  θώμεν  νεκρόν,  ϊνα  τής  μακαρίας  τύχωμεν  καταλλαγής, 
ϊνα  γενώμεθα  πάλιν  έπέραστοι  καί  ποθεινοί  τώ  θεώ.  Οίδα  δτι  θαυμάζεις  τήν 
Έρμιόνης  ώραν  νΰν,  καί  τής  εύμορφίας  έκείνης  ούδέν  δμοιον  είναι  κρίνεις  έπί  τής 
γής·  άλλ’  έάν  θέλης,  ώ  φίλος,  τοσοϋτον  αύτής  εύπρεπέστερος  έση  καί  ώραιότερος 

όσον  των  πήλινων  οί  χρυσοί  βελτίους  ανδριάντες  είσίν.  Εί  γάρ  έπι  τοϋ  σώματος  τό 
κάλλος  οΰτω  τάς  των  πολλών  έκπλήττει  ψυχάς  και  άναπτηροϊ,  δταν  έν  τη  ψυχή 
τοϋτο  άποστίλβη,  τί  ίσον  τοϋ  οϋτω  καλοϋ  καί  ώ  ραίου  γένοιτ'  αν;  'Η  μέν  γάρ  τούτου 
τοϋ  κάλλους  ύπόστασις  ούδέν  έτερόν  έστιν  ή  φλέγμα  και  αίμα  καί  ρεύμα  καί  χολή 
καί  τροφής  διαμασηθείσης  χυλός.  Τούτοις  γάρ  καί  οί  οφθαλμοί  καί  αί  παρειαί  καί  τά 
λοιπά  πάντα  άρδεται,  καν  μή  καθ’  έκάστην  ημέραν  δέξηται  την  άρδείαν  έκείνην  άπό 
της  γαστρός  καί  τοϋ  ήπατος  άνιοϋσαν,  τοϋ  δέρματος  παρά  τό  προσήκον  ύφιζάνοντος, 
των  τε  οφθαλμών  κοιλαινομένων,  ευθέως  ή  πάσα  τής  δψεως  άφίπταται  ώρα.  Ώστε 
έάν  έννοήσης  τί  μέν  των  καλών  ένδον  άπόκειται  οφθαλμών,  τί  δαί  τής  ευθείας 
ρινός,  τί  δαί  τοϋ  στόματος  καί  των  παρειών,  ούδέν  έτερον  ή  τάφον  κεκονιαμένον 
είναι  φήσεις  τοϋ  σώματος  τήν  εύμορφίαν  τοσαύτης  ένδον  άκαθαρσίας  έστί  μεστή. 
Είτα  ράκος  μέν  ίδών  έχον  τι  τούτων,  οίον  ή  φλέγμα  ή  σίελον,  ούδέ  άκροις  ψαϋσαι 
τοϊς  δακτύλοις  ύπομένεις,  άλλ'  ούδέ  ίδεϊν  άνέχη·  προς  δε  τά  ταμιεΐα  τούτων  καί  τάς 
άποθήκας  έπτόησαι.  ’Αλλ'  ού  τό  γε  σόν  κάλλος  τοιοϋτον  ήν,  άλλ'  δσον  τής  γής 
βελτίων  ό  ούρανός·  μάλλον  δέ  καί  πολλω  τούτου  λαμπρότερόν  τε  καί  άμεινον. 
Ψυχήν  γάρ  σώματος  μέν  γεγυμνωμένην  ούδείς  είδεν  ούδαμοϋ'  δμως  δέ  καί  ούτως 
έτέρωθέν  σοι  παραστήσαι  τό  ταύτης  πειράσομαι  κάλλος.  Πόθεν  ούν  έπιδείξω  τοϋτο; 
Άπό  των  ούρανίων  δυνάμεων  άκουσον  γοϋν  πώς,  τον  των  υπερφυών  έπόπτην  ή 
τούτων  ώραιότης  έξέπληξεν  βουλόμενος  γάρ  αύτών  παραστήσαι  τό  κάλλος  καί  ούκ 
έχων  σώμα  τοιοϋτον  εύρεϊν,  έπι  τάς  μεταλλικάς  ΰλας  κατέφυγεν,  καί  ούδέ  ταύταις 
ήρκέσθη  μόναις,  άλλά  καί  τήν  τής  άστραπής  λαμπρότητα  εις  τό  υπόδειγμα 
παρελάμβανεν.  Εί  δέ  μή  καθαράς  μηδέ  γυμνάς  φήνασαι  τάς  έαυτών  ούσίας  έκεΐναι, 
άλλ'  άμυδρώς  σφόδρα  καί  συνεσκιασμένως,  δμως  οΰτω  διέλαμψαν,  όποιας  αύτάς 
είκός  παντός  άπηλλαγμένας  παραπετάσματος  φαίνεσθαι.  Τοιοϋτον  τι  καί  περί  τοϋ 
κάλλους  τής  ψυχής  φαντάζεσθαι  χρή.  «’Έσονται  γάρ,  φησίν,  ώς  άγγελοι.» 

15  Καί  έπι  των  σωμάτων  δέ  τά  κουφότερα  καί  λεπτότερα  καί  προς  τήν  έπι  τά 
άσώματα  φέρουσαν  οδόν  άνακεχωρηκότα,  πολλω  μάλλον  βελτίω  καί  θαυμαστότερα 
των  έτέρων  έστίν.  Τής  γοϋν  γής  ό  ούρανός  καί  τοϋ  ΰδατος  τό  πϋρ  καί  οί  άστέρες  των 
λίθων  είσίν  ώραιότεροι·  καί  τήν  ίριν  δέ  πολλω  πλέον  ίων  καί  ρόδων  καί  των  άλλων 
άπάντων  των  έπι  γής  θαυμάζομεν  άνθών.  Καί  δλως,  εϊ  γε  ένήν  τοϊς  σωματικοΐς 
όφθαλμοϊς  τό  τής  ψυχής  κάλλος  ίδεϊν,  κατεγέλασας  αν  τούτων  των  σωματικών 
ύποδειγμάτων  ούτως  άσθενώς  ήμΐν  τήν  τής  ψυχής  παραστησάντων  ώραιότητα.  Μή 
δή  τοιούτου  κτήματος  μηδέ  τοσαύτης  μακαριότητος  άμελήσωμεν  καί  μάλισθ'  δταν 
εύκολος  ήμΐν  ή  έπάνοδος  προς  έκεΐνο  τό  κάλλος  ταΐς  των  μελλόντων  έλπίσιν 
γίνηταν  «Τό  γάρ  παραυτίκα,  φησίν,  έλαφρόν  τής  θλίψεως  ήμών  καθ'  υπερβολήν  εις 
ύπερβολήν  αιώνιον  βάρος  δόξης  κατεργάζεται,  μή  σκοπούντων  ήμών  τά  βλεπόμενα, 
άλλά  τά  μή  βλεπόμενα·  τά  γάρ  βλεπόμενα  πρόσκαιρα,  τά  δέ  μή  βλεπόμενα  αιώνια.» 
Εί  δέ  θλίψεις  έλαφράς  έκάλεσεν  καί  κούφας  ό  μακάριος  Παύλος,  διά  τό  μή  σκοπεΐν 
τά  βλεπόμενα  άλλά  τά  μή  βλεπόμενα,  πολλω  μάλλον  τό  παύσασθαι  άσελγαίνοντα 
φορητόν.  Ούδέ  γάρ  έπι  τούς  κινδύνους  σε  καλοΰμεν  τέως  έκείνους,  ούδ'  έπι  τούς 
θανάτους  τούς  καθημερινούς,  τούς  διωγμούς  τούς  συνεχείς,  τάς  μάστιγας,  τά  δεσμά, 
τήν  προς  τήν  οικουμένην  άπέχθειαν,  τό  παρά  των  οικείων  μίσος,  τάς  άγρυπνίας  τάς 
έπαλλήλους,  τάς  οδοιπορίας  τάς  μακράς,  τά  ναυάγια,  τάς  των  ληστών  έφόδους,  τάς 
παρά  των  συγγενών  έπιβουλάς,  τάς  ύπέρ  των  φίλων  όδύνας,  τον  λιμόν,  τον  κρυμόν, 
τήν  γυμνότητα,  τήν  πύρωσιν,  τήν  άθυμίαν  τήν  ύπέρ  των  αύτοϋ,  τήν  ύπέρ  των  ούκ 
αύτοϋ.  Ούδέν  τούτων  άπαιτοϋμεν  τέως,  άλλά  τοσοϋτον  άξιοϋμεν  μόνον,  τής 
έπαράτου  δουλείας  άπαλλαγήναι,  καί  προς  τήν  προτέραν  έλευθερίαν  έπανελθεΐν, 
έννοήσαντα  καί  τήν  έκ  τής  άσελγείας  κόλασιν,  καί  τήν  έκ  τοϋ  προτέρου  βίου  τιμήν. 
Τό  μέν  γάρ  τούς  άπιστοϋντας  τω  τής  άναστάσεως  λόγω  ραθύμως  διακεΐσθαι,  καί 

μηδέποτε  έν  τοιούτω  γίνεσθαι  φόβω,  θαυμαστόν  ούδέν.  Το  δέ  ημάς  τούς  των  ένθάδε 
μάλλον  τα  έκεΐ  πεπεισμένους  ούτως  άθλίως  διάγειν  καί  ταλαιπώρως,  καί  μηδέν  ύπό 
τής  μνήμης  πάσχειν  δεινόν,  άλλ'  εις  έσχάτην  αναισθησίαν  καταπεσεϊν,  τούτο  πολλής 
άλογίας  γέμον  έστίν.  Όταν  γάρ  οί  πιστεύοντες  τα  των  απίστων  διαπραττώμεθα, 
μάλλον  δέ  κάκείνων  άθλιώτερον  διακεώμεθα,  είσί  γάρ  πολλοί,  και  έν  αύτοϊς,  ο'ί 
κατά  τήν  τού  βίου  διέλαμψαν  άρετήν,  τίς  ήμϊν  έσται  παράκλησις,  ποία  συγγνώμη 
λοιπόν;  Και  ναυαγίω  μέν  περιπεσόντες  πολλοί  των  έμπορων,  ούκ  άνέπεσαν,  άλλά 
πάλιν  έπέβησαν  τής  αύτής  όδοϋ,  καί  ταϋτα  ού  παρά  τήν  οίκείαν  ραθυμίαν,  άλλά 
παρά  τήν  των  πνευμάτων  άνάγκην  τής  ζημίας  γεγενημένης  αύτοϊς·  ημείς  δέ  οί  περί 
τού  τέλους  θαρρεϊν  έχοντες  καί  άκριβώς  είδότες  δτι  μή  βουλομένων  ημών,  ούτε 
ναυάγιον,  ούτε  ή  περί  τό  τυχόν  ήμϊν  ζημία  συμβήσεται,  ούχ  άψόμεθα  πάλιν  αύτών 
καί  έμπορευσόμεθα  καθάπερ  καί  πρότερον,  άλλά  κεισόμεθα  άργοϋντες  καί  τάς 
χεΐρας  παρ’  έαυτοΐς  έχοντες;  Καί  είθε  παρ'  έαυτοΐς  μόνον,  καί  μή  καθ'  έαυτών,  ό'περ 
λαμπράς  μανίας  έστίν.  Καί  γάρ,  εΐ  τις  των  πυκτευόντων  τον  άνταγωνιστήν  άφείς 
κατά  τής  έαυτοϋ  κεφαλής  τρέποι  τάς  χεΐρας  καί  τήν  οίκείαν  δψιν  συγκόπτοι,  άρα, 
είπέ  μοι,  ού  μετά  των  μαινομένων  αύτόν  κατατάξομεν;  Ύπεσκέλισεν  ημάς  ό 
διάβολος  καί  κατέβαλεν  ούκοϋν  έξαναστήναι  δει,  ούχ  ύποσύρεσθαι  πάλιν  καί 
κατακρημνίζειν  έαυτούς,  καί  ταΐς  παρ'  έκείνου  πληγαΐς  προστιθέναι  τάς  παρ' 
έαυτών.  Καί  γάρ  καί  ό  μακάριος  Δαυίδ  έπεσεν  πτώμα  τοιοϋτον  οιόν  περ  καί  σύ  νυν 
καί  ού  τοιοϋτον  μόνον,  άλλά  καί  έτερον  έφεξής,  τό  τού  φόνου  λέγω.  Τί  ούν;  έμεινε 
κείμενος;  καί  ού  διανέστη  καί  πάλιν  παρετάξατο  προς  τον  έχθρόν;  Οΰτω  μέν  ούν 
αύτόν  κατεπάλαισεν  ώς  δυνηθήναι  καί  τελευτησας  προστήναι  των  έκγόνων  των 
αύτοϋ.  Τω  γοϋν  Σολομώντι  τήν  μεγάλην  έκείνην  παρανομίαν  τετολμηκότι  καί 
μυρίων  άξίω  γενομένω  θανάτων,  διά  τον  Δαυίδ  ό  θεός  φησιν  άφεΐναι  τήν  βασιλείαν 
ολόκληρον,  ούτωσί  λέγων  «Διαρρήσσων  διαρρήξω  τήν  βασιλείαν  έκ  χειρός  σου,  καί 
δώσω  αύτήν  τω  δούλω  σου.  Πλήν  έν  ταΐς  ήμέραις  σου  ού  ποιήσω  ταϋτα.»  Διά  τί;  «Διά 
Δαυίδ  τον  πατέρα  σου1  έκ  χειρός  τοΰ  υίοΰ  σου  λήψομαι  αύτήν.»  Καί  τω  Έζεκία  δέ 
μέλλοντι  κινδυνεύειν  ύπέρ  των  έσχατων,  καίτοι  γε  δντι  δικαίω,  πάλιν  διά  τον 
μακάριον  έκεΐνον  έπαγγέλλεται  βοηθεΐν,  λέγων  «Ύπερασπιώ  γάρ,  φησίν,  ύπέρ  τής 
πόλεως  ταύτης  τοϋ  σώσαι  αύτήν,  δι'  έμέ  καί  διά  Δαυίδ  τον  δοΰλόν  μου.»  Τοσαύτη 
τής  μετάνοιας  ή  ισχύς.  Εί  δέ  έκεΐνος  ταϋτα  έβουλεύσατο,  άπερ  καί  σύ  νϋν,  καί  έν 
έαυτω  είπεν  δτι  λοιπόν  άδύνατον  έξιλεώσασθαι  τον  θεόν  «Έτίμησεν  γάρ  με  τιμήν 
μεγάλην  καί  είς  προφήτας  ένέταξεν  καί  τήν  άρχήν  των  ομοφύλων  ένεχείρισεν  καί 
μυρίων  κινδύνων  έξήρπασεν,  πώς  ούν  δυνήσομαι  μετά  τοσαύτας  εύεργεσίας 
προσκεκρουκώς  καί  είς  τά  των  αίσχίστων,  όλισθήσας,  ΐλεω  καταστήσαι  πάλιν 
αύτόν;»  Εί  ταϋτα  ένενόησεν,  ού  μόνον  τά  μετά  ταϋτα  ούκ  αν  έπραξεν,  άλλά  καί  τά 
πρότερα  έπέτριψεν  αν. 

16  Ούδέ  γάρ  τά  έν  τοΐς  σώμασιν  τραύματα  μόνα  θάνατον  έργάζεσθαι  πέφυκεν 
άμελούμενα,  άλλά  καί  τά  τής  ψυχής.  Καί  δμως  είς  τοσοϋτον  άνοίας  ήλάσαμεν  ημείς, 
ώς  έκείνων  μέν  έπιμελεΐσθαι  σφοδρώς,  τούτων  δέ  ύπεροράν  καίτοι  γε  έπί  μέν  των 
σωμάτων  άνίατα  πολλά  πολλάκις  συμβαίνειν  είκός,  καί  ούδέν  άπαγορεύομεν,  άλλά 
συνεχώς  των  ιατρών  λεγόντων  άκούοντες,  δτι  τούτο  τό  πάθος  άφανίσαι  φαρμάκοις 
ούκ  ένι,  δμως  έπικείμεθα  παρακαλοϋντες  παραμυθίαν  γοϋν  τινα  έπινοήσαι  μικρόν 
έπί  δέ  των  ψυχών  ένθα  ούδέν  έστιν  άνίατον  νόσημα,  ού  γάρ  ύπό  τήν  τής  φύσεως 
άνάγκην  έστίν,  ένταϋθα  ώς  άλλοτρίων  δντων  παθών  ούτως  άμελοϋμεν  καί 
άπογινώσκομεν  καί  ένθα  μέν  ή  των  νοσημάτων  φύσις  είς  άπόγνωσιν  ημάς 
έμβάλλειν  εΐωθεν,  καθάπερ  των  πολλάς  έλπίδας  έχόντων  ύγιείας  έπιμελούμεθα· 
ένθα  δέ  ούδέν  δπερ  άπαγορεΰσαι  χρή,  ώσπερ  των  άπεγνωσμένων  άφιστάμεθα  καί 
παραμελοϋμεν  τοσοϋτον  πλείονα  τοϋ  σώματος  ή  τής  ψυχής  τον  πόθον  έχομεν.  Διά 

τοι  τούτο  ούδέ  τό  σώμα  διασώσαι  δυνάμεθα.  Ό  μέν  γάρ  τοϋ  προηγουμένου 
παραμελών,  καί  περί  τό  έλαττον  απασαν  την  σπουδήν  έπιδεικνύμενος,  άμφότερα 
καταλύει  καί  άπόλλυσιν  ό  δέ  τάξιν  φυλάττων  καί  τό  κυριώτερον  θερα  πεύων,  καν 
άμελήση  τοϋ  δευτέρου,  διά  τής  τοϋ  προτέρου  σωτηρίας,  καί  τοϋτο  διέσωσεν.  Όπερ 
καί  ό  Χριστός  ήμϊν  παραδηλών  έλεγεν.  «Μη  φοβηθήτε  από  τών  άποκτεινόντων  τό 
σώμα,  την  δέ  ψυχήν  μή  δυναμένων  άποκτεΐναν  φοβηθήτε  δέ  μάλλον  τον  δυνάμενον 
και  ψυχήν  και  σώμα  άπολέσαι  εις  γέενναν.»  ΤΑρά  σε  πείθομεν  ότι  ουδέποτε  τών  τής 
ψυχής  ώς  άνιάτων  άπογινώσκειν  δει  παθών  ή  λογισμούς  καί  έτέρους  πάλιν 
άνακινήσαι  χρή;  Καν  γάρ  μυριάκις  άπογνώς  σεαυτοϋ,  ήμεϊς  ούκ  άπογνωσόμεθά  σου 
ποτέ,  ούδέ  όπερ  έτέροις  έγκαλοϋμεν  αύτοί  πεισόμεθα·  καίτοι  γε  ούκ  έστιν  ίσον  αύτόν 
τινα  άπελπίζειν  έαυτόν,  καί  έτερον  αύτόν.  Ό  μέν  γάρ  ύφ'  έτέρου  ταύτην  έχων  τήν 
άπόνοιαν,  καν  συγγνωσθείη  ταχέως·  ό  δέ  αύτός  περί  έαυτοϋ  ούκέτι.  Τί  δήποτε;  Ότι 
αύτός  μέν  ούκ  έστι  κύριος  τής  έκείνου  σπουδής  καί  μετάνοιας,  τής  δέ  έαυτοϋ  τήν 
έξουσίαν  έχει  μόνος  αύτός.  Άλλ'  όμως  ούδέ  ούτως  άπογνωσόμεθά  σου,  καν  μυριάκις 
τοϋτο  πάθης,  ίσως  γάρ  ίσως  έσται  τις  έπάνοδος  προς  τήν  άρετήν  και  άποκατάστασις 
προς  τον  πρότερον  βίον.  ’Άκουε  δέ  καί  τών  έξής.  Οί  Νινευΐται  τοϋ  προφήτου 
διατεινομένου  καί  σαφώς  άπειλοϋντος  άκούσαντες  ότι·  «’Έτι  τρεις  ήμέραι  καί 
Νινευή  καταστραφήσεται»,  ούδέ  ούτως  άνέπεσαν,  άλλά  καίτοι  μή  θαρροϋντες  ότι 
πείσουσιν  τον  θεόν,  μάλλον  δέ  καί  τούναντίον  ύποπτεύειν  έχοντες  άπό  τοϋ 
χρησμοϋ·  ού  γάρ  μετά  διορισμού  τίνος  εϊρητο  τό  λεχθέν,  άλλ'  άπόφασις  ήν  καθαρά, 
καί  οΰτω  τήν  μετάνοιαν  έπεδείκνυντο  λέγοντες·  «Τίς  οιδεν  εί  μετανοήσει  καί 
παρακληθήσεται  ό  θεός  καί  άποστρέψει  άπό  οργής  θυμοϋ  αύτοϋ,  καί  ού  μή 
άπολώμεθα.»  Είτα  έπάγεν  «Καί  είδεν  ό  θεός  τά  έργα  αύτών,  ότι  άπέστρεψαν  άπό  τών 
όδών  αύτών  τών  πονηρών  καί  μετενόησεν  ό  θεός  έπί  τή  κακία  ή  έλάλησεν  τοϋ 
ποιήσαι  αύτοϊς,  καί  ούκ  έποίησεν.»  Εί  δέ  άνθρωποι  βάρβαροι  καί  άλόγιστοι  τοσοϋτον 
ήδυνήθησαν  συνιδεΐν,  πολλώ  μάλλον  ήμάς  τοϋτο  ποιεΐν  χρή,  τούς  τά  θεία  δόγματα 
παιδευθέντας  καί  τών  τοιούτων  παραδειγμάτων  καί  έν  ρήμασιν  καί  έν  πράξεσιν 
πολύ  τό  πλήθος  έορακότας·  «Ού  γάρ  είσιν,  φησίν,  αί  βουλαί  μου  ώσπερ  αί  βουλαί 
ύμών,  ούδέ  αί  οδοί  μου  ώσπερ  αί  οδοί  υμών  άλλ'  όσον  άπέχει  ό  ούρανός  άπό  τής 
γής,  τοσοϋτον  άπέχει  τά  διανοήματά  μου  άπό  τών  διανοιών  ύμών,  καί  αί  βουλαί  μου 
άπό  τών  βουλών  ύμών.»  Εί  δέ  ήμεϊς  τούς  άπό  τύχης  προσκεκρουκότας  τών  οίκετών, 
αν  έπαγγέλλωνται  γενέσθαι  βελτίους,  καί  προσιέμεθα  καί  πάλιν  έπί  τής  προτέρας 
άγομεν  τιμής,  πολλάκις  δέ  καί  πλείονος  αύτοϊς  τής  παρρησίας  μεταδίδομεν,  ού 
πολλώ  μάλλον  αύτός;  Εί  μέν  γάρ  διά  τοϋτο  έποίησεν  ήμάς  ϊνα  κολάση,  καλώς  αν 
άπεγνώκεις  καί  ήμφισβήτεις  ύπέρ  τής  σωτηρίας  τής  έαυτοϋ·  εί  δέ  δι'  ούδέν  έτερον  ή 
δι'  άγαθότητα  μόνην  έδημιούργησεν  ήμάς,  ινα  τών  αιωνίων  άπολαύσωμεν  άγαθών 
καί  άθλων  καί  πάντα  ύπέρ  τούτου  ποιεί  καί  πραγματεύεται  έκ  πρώτης  ήμέρας  εις  τό 
παρόν,  τί  ποτέ  έστι  τό  ποιούν  ένδοιάζειν  ήμάς;  Σφόδρα  αύτόν  παρωργίσαμεν  καί  ώς 
ούδείς  άνθρώπων  έτερος.  Ούκοΰν  διά  τοϋτο  μάλιστα  άποστήναι  τών  παρόντων  δει 
καί  μεταγνώναι  έπί  τοΐς  προγεγενημένοις  καί  πολλήν  έπιδείξασθαι  τήν  μεταβολήν. 
Ούδέ  γάρ  ούτως  αύτόν  τά  άπαξ  τολμηθέντα  ύφ'  ήμών  παροξϋναι  δύναιτ'  άν,  ώς  τό 
μηδέ  θελήσαι  καί  μεταβαλέσθαι  λοιπόν.  Τό  μέν  γάρ  άμαρτεΐν  ίσως  άνθρώπινον,  τό 
δέ  έπιμεΐναι  έπί  τοΐς  αύτοϊς,  τοϋτο  ούκ  άνθρώπινον  λοιπόν,  άλλ'  δλον  σατανικόν. 
Όρα  γοϋν  καί  διά  τοϋ  προφήτου  πώς  τοϋτο  μάλλον  έκείνου  μέμφεται  ό  θεός·  «Καί 
είπον  γάρ,  φησίν,  μετά  τό  πορνεϋσαι  αύτήν  ταϋτα  πάντα·  πρός  με  άνάστρεψον,  καί 
ούκ  άνέστρεψεν.»  Καί  έτέρωθι  πάλιν  τήν  πολλήν  ροπήν  ήν  έχει  πρός  τήν  σωτηρίαν 
τήν  ήμετέραν  έπιδεΐξαι  βουλόμενος,  έπειδή  μετά  τάς  πολλάς  παρανομίας 
έπηγγείλαντο  τήν  ορθήν  βαδίζειν  οδόν,  άκούσας,  φησίν,  είπεν  «Τίς  δώσει  είναι 
οΰτω  τήν  καρδίαν  αύτών  έν  αύτοϊς,  ώστε  φοβεΐσθαί  με  καί  φυλάττειν  τάς  έντολάς 

μου  πάσας  τάς  ημέρας,  ίνα  εύ  ή  αύτοϊς  καί  τοΐς  υίοΐς  αυτών  δι'  αϊώνος;»  Καί  ό 
Μωσής  δέ  διαλεγόμενος  αυτοΐς  έλεγεν  «Καί  νϋν,  Ισραήλ,  τί  Κύριος  ό  θεός  αιτεί 
παρά  σου,  άλλ'  ή  φοβεΐσθαι  Κύριον  τον  θεόν  σου  καί  πορεύεσθαι  έν  πάσαις  ταϊς  όδοϊς 
αύτοϋ  και  άγαπάν  αύτόν;»  Ό  τοίνυν  σπουδάζων  φιλεΐσθαι  παρ'  ημών,  και  πάντα 
ύπέρ  τούτου  ποιών,  καί  μηδέ  τού  Μονογενούς  ύπέρ  της  ήμετέρας  φεισάμενος  φιλίας, 
καί  δτε  δήποτε  αν  καταλλαγώμεν  αύτώ  τό  πράγμα  τιθέμενος  άγαπητόν,  πώς 
μετανοοϋντας  ού  δέξεται  και  φιλήσει; 

17  ’Άκουε  γοϋν  και  διά  τού  προφήτου  τί  φησιν  «Λέγε  σύ  τάς  άνομίας  σου 
πρώτος,  ΐνα  δικαιωθής.»  Και  τούτο  δέ  ύπέρ  τού  σφοδράν  γενέσθαι  τήν  προς  αύτόν 
φιλίαν  άπαιτεϊ  παρ'  ήμών.  Όταν  γάρ  ό  φιλών  πολλά  παρά  τών  φιλουμένων 
ύβρισθείς  μηδέ  ούτως  σβέση  τον  πόθον,  δι'  ούδέν  έτερον  είς  μέσον  ένεχθήναι 
σπουδάζει  τάς  ύβρεις  έκείνας,  άλλ'  ΐνα  τό  στερρόν  αύτοΰ  τής  φιλίας  έπιδειξάμενος, 
είς  πλείονα  έπισπάσηται  καί  συντονωτέραν  άγάπην  έκείνους.  Εί  δέ  τό  όμολογήσαι  τά 
άμαρτήματα  τοσαύτην  έχει  παραμυθίαν,  πολλώ  μάλλον  τό  διά  τών  έργων  αύτών 
άπονίψασθαι.  Έπει  εί  μή  τούτο  ήν,  άλλά  τούς  άπαξ  τής  εύθείας  παρατραπέντας  οδού 
έπι  τά  πρότερα  πάλιν  έκώλυεν  έπανελθεϊν,  ούδείς  αν  τάχα  πλήν  ολίγων  καί 
εύαριθμήτων  σφόδρα,  είς  τήν  τών  ούρανών  βασιλείαν  είσήλθέν  ποτέ·  νύν  δέ  τούς 
μάλιστα  λάμψαντας  άπό  τών  πτωμάτων  μεταγνόντας  εύρήσομεν.  Οί  γάρ  πολλήν  έν 
τοΐς  κακοϊς  έπιδειξάμενοι  τήν  σφοδρότητα,  καί  έν  τοΐς  άγαθοϊς  τήν  αύτήν 
έπιδείξονται  πάλιν,  συνειδότες  όσων  έαυτούς  όφλημάτων  ύποχρέους  κατέστησαν 
δπερ  ούν  καί  ό  Χριστός  έδήλωσεν,  δτε  τώ  Σίμωνι  περί  τής  γυναικός  έλεγεν  «Βλέπεις 
γάρ,  φησίν,  τήν  γυναίκα  ταύτην.  Εΐσήλθον  είς  τήν  οικίαν  σου,  ύδωρ  έπί  τούς  πόδας 
μου  ούκ  έδωκας·  αΰτη  δέ  τοΐς  δάκρυσιν  τούς  πόδας  μου  έβρεξεν  καί  ταϊς  θριξίν 
αύτής  έξέμαξεν.  Φίλημά  μοι  ούκ  έδωκας·  αΰτη  δέ  άφ'  ού  εΐσήλθον,  ού  διέλιπεν  τούς 
πόδας  μου  καταφιλοΰσα.  Έλαίω  ούκ  ήλειψας  τήν  κεφαλήν  μου·  αΰτη  δέ  μύρω 
ήλειψεν  τούς  πόδας  μου.  Ού  χάριν  λέγω  σοι  δτι  άφίενται  αύτής  αί  άμαρτίαι  αί 
πολλαί,  δτι  ήγάπησέν  με  πολύ.  Ώι  δέ  ολίγον  άφίεται,  ολίγον  άγαπά.  Είπεν  δέ  αύτή· 
άφέωνταί  σοι  αί  άμαρτίαι.»  Διά  τούτο  καί  ό  διάβολος,  είδώς  δτι  οί  τά  μεγάλα 
έργασάμενοι  κακά,  δταν  άρξωνται  μετανοεϊν,  μετά  πολλοΰ  τού  τόνου  τούτο 
πράττουσιν,  ατε  εΐδότες  τά  πλημμεληθέντα  αύτοϊς,  δέδοικεν  καί  τρέμει  μήποτέ  τινα 
άρχήν  τού  πράγματος  λάβωσιν  μετά  γάρ  τό  λαβεϊν,  άκάθεκτοι  λοιπόν  είσιν,  καί 
πυρός  δίκην  ύπό  τής  μετάνοιας  άναζέσαντες,  χρυσίου  καθαρού  καθαρωτέρας  τάς 
έαυτών  άπεργάζονται  ψυχάς,  καθάπερ  ύπό  τίνος  πνεύματος  σφόδρα  τού  συνειδότος 
καί  τής  μνήμης  τών  προτέρων  άμαρτημάτων  είς  τον  τής  άπαθείας  λιμένα 
ώθούμενοι.  Καί  τούτο  έστιν  ω  πλεονεκτοΰσι  τών  ούδαμώς  καταπεσόντων,  δτι 
σφοδροτέρα  κέχρηνται  τή  προθυμία·  μόνον,  δπερ  έφην,  αν  τής  άρχής  έπιλάβωνται. 
Τό  γάρ  δυσχερές  καί  δυσκατόρθωτον  τούτο  έστι  τό  δυνηθήναι  έπιβήναι  τής  εισόδου 
καί  τών  πρόθυρών  έφάψασθαι  τής  μετάνοιας,  καί  τον  έχθρόν  έκεϊ  πΰρ  πνέοντα  καί 
έγκείμενον  άπώσασθαι  καί  καταβαλεϊν.  Μετά  δέ  ταΰτα  ούτε  έκεϊνος  τοσαύτην 
έπιδείξεται  τήν  μανίαν  άπαξ  ήττηθείς,  καί  ένθα  ήν  ισχυρός  καταπεσών,  ήμεϊς  τε 
μείζονα  τήν  προθυμίαν  ληψόμεθα,  καί  μετά  πολλής  τής  εύκολίας  δραμούμεθα  τον 
καλόν  άγώνα  τούτον.  Έπιλαβώμεθα  τοίνυν  τής  έπανόδου  λοιπόν,  άναδράμωμεν  είς 
τήν  πόλιν,  τήν  έν  τοΐς  ούρανοϊς,  έν  ή  καί  άπεγράφημεν,  έν  ή  καί  πολιτεύεσθαι 
προστετάγμεθα.  Τό  γάρ  άπογινώσκειν  έαυτών,  ού  τούτο  μόνον  έχει  κακόν,  δτι  τάς 
πύλας  ήμϊν  άποκλείει  τής  πόλεως  έκείνης,  ούδ’  δτι  είς  μείζονα  ραθυμίαν  άγει  καί 
καταφρόνησιν,  άλλ’  δτι  καί  είς  άπόνοιαν  έμβάλλει  σατανικήν.  Καί  γάρ  καί  ό 
διάβολος  ούδαμόθεν  έτέρωθεν  τοιοΰτος  έγένετο  άλλ’  ή  άπό  τού  πρότερον  μέν 
άπογνώναι,  ύστερον  δέ  έκ  τής  άπογνώσεως  είς  τήν  άπόνοιαν  έμπεσεϊν.  Ψυχή  γάρ, 
έπειδάν  άπαξ  άπαγορεύση  τήν  σωτηρίαν  τήν  έαυτής,  ούδέ  αΐσθήσεται  λοιπόν  δπως 

κατακρημνίζεται,  πάντα  αίρουμένη  καί  λέγειν  καί  ποιεΐν  τά  κατά  τής  σωτηρίας  τής 
έαυτής.  Καί  καθάπερ  οί  μαινόμενοι,  έπειδάν  άπαξ  τής  ύγιους  έκπέσωσι  καταστάσεως, 
ούδέν  δεδοίκασιν,  ούδέν  αίσχύνονται,  άλλ'  άδεώς  άπαντα  τολμώσιν  καί  πράττουσιν 
καν  εις  πυρ  μέλλωσιν  έμπίπτειν,  καν  εις  πέλαγος,  καν  εις  κρημνόν  οΰτω  καί  οί  τής 
άπογνώσεως  τή  παραφροσύνη  ληφθέντες  αφόρητοι  λοιπόν  είσιν,  πανταχοΰ  τής 
κακίας  διατρέχοντες,  καν  μή  θάνατος  αυτούς  έπελθών  κωλύση  τής  μανίας  έκείνης 
καί  τής  φοράς,  μυρία  έαυτούς  έργάζονται  δεινά.  Διά  τούτο  παρακαλώ  πριν  σφόδρα 
ύπό  ταύτης  βαπτισθήναί  σε  τής  μέθης,  άνανήψαι  καί  διεγερθήναι,  καί  τήν  σατανικήν 
κραιπάλην  άπώσασθαι,  καί  εί  μή  δυνατόν  άθρόως,  άλλ'  ήρέμα  καί  κατά  μικρόν.  Έμοί 
μεν  γάρ  εύκολώτερον  είναι  φαίνεται  τό  πάντων  όμοϋ  των  κατεχόντων 
άποσπασθέντα  σχοινιών  μεταθεϊναι  έαυτόν  είς  τό  τής  μετάνοιας  γυμνάσιον.  Εί  δέ  σοι 
τούτο  δύσκολον  είναι  δοκεϊ,  ώς  αν  έθέλης,  άψαι  τής  οδού  τής  έπί  τά  κρείττω 
φερούσης,  μόνον  άψαι  καί  έπιλαβοΰ  τής  αιωνίου  ζωής.  Ναί,  δέομαι  καί  άντιβολώ, 
προς  τής  εύδοκιμήσεως  τής  προτέρας,  προς  τής  παρρησίας  έκείνης,  οΰτω  πάλιν  σε 
έπί  τής  κορυφής  καί  τής  καρτερίας  ίδωμεν  τής  αυτής.  Φεϊσαι  των  σκανδαλιζομένων 
διά  τήν  σήν  κεφαλήν,  των  καταπιπτόντων,  των  γινομένων  ραθυμοτέρων,  των 
άπογινωσκόντων  τήν  τής  άρετής  οδόν.  Νΰν  μέν  γάρ  κατήφεια  τον  των  άδελφών 
έχει  χορόν,  ηδονή  δέ  καί  εύθυμία  τά  των  άπιστων  συνέδρια  καί  κωμωδήματα  τά  των 
νέων  ραθυμότερον  διακειμένων.  "Αν  δέ  έπανέλθης  πάλιν  επ'  έκείνην  τού  βίου  τήν 
άκρίβειαν,  τουναντίον  γενήσεται  καί  ή  μέν  ήμετέρα  αισχύνη  είς  έκείνους 
μεταστήσεται  πάσα,  ημείς  δέ  έν  παρρησία  έσόμεθα  πολλή,  μετά  πλείονος 
λαμπρότητος  στεφανούμενόν  σε  καί  άνακηρυττόμενον  όρώντες  πάλιν.  Μείζονα  γάρ 
αί  τοιαύται  νϊκαι  φέρουσι  καί  τήν  εύδοκίμησιν  καί  τήν  ήδονήν.  Ούδέ  γάρ  των 
οικείων  κατορθωμάτων  μόνον  λήψη  τον  μισθόν,  άλλά  καί  τής  έτέρων  παρακλήσεως 
καί  παραμυθίας,  υπόδειγμα  μέγιστον  έγκείμενος,  εί  ποτέ  τις  τοιούτοις  περιπέσοι 
κακοϊς,  προς  τό  διαναστήναι  πάλιν  καί  άνακτήσασθαι  έαυτόν. 

18  Μη  δή  κέρδος  παρίδης  τοσοΰτο,  μηδέ  καταγάγης  είς  άδου  μετά  λύπης  τάς 
ήμετέρας  ψυχάς,  άλλά  δός  ήμϊν  άναπνεΰσαι  καί  τό  κατέχον  ημάς  διά  σε  τής  άθυμίας 
άποσείσασθαι  νέφος.  Νΰν  μέν  γάρ  τά  οίκεϊα  παρέντες  κακά,  τάς  σάς  θρηνοΰμεν 
συμφοράς·  αν  δέ  έθελήσης  άνανήψαι  καί  διαβλέψαι  καί  τής  πολιτείας  έπιλαβέσθαι 
τής  άγγελικής,  καί  τούτου  τού  πένθους  άπαλλάξεις  ημάς  καί  των  ήμετέρων 
άμαρτημάτων  ύπομνήσεις.  Ότι  γάρ  έστιν  τούς  έκ  μετάνοιας  πάλιν  έπανελθόντας 
λάμψαι  μέγα  καί  φαιδρόν  καί  πλέον  πολλάκις  των  μηδέ  πεσόντων  τήν  άρχήν, 
άπεδείξαμεν  καί  άπό  των  θείων  Γραφών.  Οΰτω  γοΰν  καί  οί  τελώναι  καί  αί  πόρναι 
τήν  βασιλείαν  κληρονομούσα/  τών  ούρανών,  οΰτω  πολλοί  τών  έσχάτων  προ  τών 
έμπροσθεν  τιθένται.  Έρώ  δέ  σοι  καί  τά  έφ'  ημών  γεγενημένα  καί  ών  δυνήση  καί 
αύτός  γενέσθαι  μάρτυς.  Οίσθά  που  τον  νέον  έκεϊνον  τον  Ούρβανοΰ  παϊδα,  τον 
Φοίνικα,  τον  έν  όρφανία  μέν  καταλειφθέντα  άώρω,  κύριον  δέ  πολλών  καί 
χρημάτων  καί  οίκετών  γενόμενον  καί  άγρών.  Ούτος  τό  μέν  πρώτον  έρρώσθαι  πολλά 
ταϊς  έν  τοϊς  μουσείοις  διατριβαΐς  είπών,  καί  τήν  λαμπράν  έκείνην  άμφίασιν  άφείς, 
καί  τον  τύφον  άπαντα  τον  βιωτικόν,  έξαίφνης  ίμάτιον  εύτελές  περιθέμενος,  καί 
προς  τήν  έν  τοϊς  δρεσιν  έρημίαν  άναχωρήσας,  πολλήν  έπεδείξατο  τήν  φιλοσοφίαν, 
ού  κατά  τήν  ήλικίαν  μόνον,  άλλ'  όσην  άν  τις  τών  θαυμαστών  καί  μεγάλων  άνδρών. 
Μετά  δέ  ταΰτα  καί  τής  ίεράς  τών  μυστηρίων  τελετής  άξιωθείς,  πολλώ  μάλλον 
έπεδίδου  προς  άρετήν.  Καί  πάντες  έχαιρον  καί  έδόξαζον  τον  θεόν,  ότι  καί  έν  πλούτω 
τραφείς  πολλώ,  καί  προγόνους  έχων  λαμπρούς  καί  σφόδρα  έτι  νέος  ών,  οΰτως 
έξαίφνης  άπασαν  τού  βίου  τήν  φαντασίαν  καταπατήσας  προς  τό  ΰψος  άνέδραμεν  τό 
άληθινόν.  Έν  τούτιρ  δέ  αύτόν  όντα  καί  θαυμαζόμενον,  φθόροι  τινές  άνδρες,  κατά 
τον  τής  συγγένειας  έπισκοποΰντες  νόμον,  αύθις  έπί  τον  πρότερον  κλύδωνα 

έπανήγαγον.  Καί  πάντα  ρίψας  πάλιν  έκεΐνα,  άπό  των  όρέων  είς  μέσην  ευθέως 
κατέβη  την  άγοράν  καί  ϊππω  όχούμενος  καί  άκολούθους  έχων  πολλούς,  οΰτω 
περιήει  την  πόλιν  πάσαν.  Είτα  τί;  Καί  ούδέ  σωφρονεΐν  ηθελεν  λοιπόν.  Ύπό  γάρ  τής 
πολλής  έκκαιόμενος  τρυφής  καί  είς  έρωτας  έμπίπτειν  άτοπους  ήναγκάζετο·  καί  ούδέ 
εις  ήν  των  έν  μέσω  στρεφομένων,  όστις  ού  την  σωτηρίαν  άπηγόρευσεν  την  έκείνου· 
τοσούτος  αύτόν  συνεϊχεν  κολάκων  έσμός,  καί  προσήν  όρφανία  καί  νεότης  καί 
πλούτος  πολύς.  Καί  οί  τα  πάντα  εύκόλως  μεμφόμενοι,  των  έπί  τούτο  την  άρχήν 
άγαγόντων  αύτόν  κατηγορούν  λέγοντες,  δτι  καί  των  πνευματικών  διήμαρτεν  καί 
ούδέ  τοϊς  αυτού  πράγμασιν  χρήσιμος  έσται  λοιπόν,  προ  ώρας  των  περί  λόγους  πόνων 
άποπηδήσας,  καί  μηδέν  έκεϊθεν  καρπώσασθαι  δυνηθείς.  Τούτων  δέ  λεγομένων  καί 
πολλής  τής  αισχύνης  οΰσης,  άγιοί  τινες  άνδρες  καί  πολ  λάκις  τοιαύτης  Θήρας 
έπιτυχόντες,  καί  διά  τής  πείρας  μαθόντες  καλώς,  δτι  ούδέν  τι  τών  τοιούτων 
άπογινώσκειν  χρή  ταϊς  είς  τον  θεόν  όπλιζομένους  έλπίσιν,  παρατηροΰντες  αύτόν 
συνεχώς  ε’ί  ποτέ  είδον  φανέντα  έπί  τής  άγοράς,  καί  προσήεσαν  καί  ήσπάζοντο.  Καί  τό 
πρώτον  έκεΐνος  άνωθεν  αύτοΐς  άπό  τού  ίππου  παρακολουθοΰσιν  έκ  πλαγίων 
διελέγετο·  τοσαύτη  κατεϊχεν  αύτόν  άναισχυντία  την  άρχήν.  Οί  δέ  εΰσπλαγχνοι  καί 
φιλόπαιδες  έκεϊνοι  τούτων  μεν  ήσχύνοντο  ούδέν,  είς  έν  δέ  έώρων  μόνον,  δτι  πώς 
τών  λύκων  τό  άρνίον  άποσπάσωσιν  δπερ  ούν  διά  τής  καρτερίας  καί  ήνυσαν. 
"Υστερον  γάρ  ώσπερ  έκ  τίνος  παραπληξίας  έν  έαυτώ  γενόμενος,  καί  την  πολλήν 
αύτών  προσεδρίαν  έρυθριάσας,  εί  ποτέ  αύτούς  πόρρωθεν  προσιόντας  είδεν,  άπεπήδα 
τε  εύθέως  καί  κάτω  νεύων,  οΰτω  μετά  σιγής  τα  παρ'  έκείνων  ήκουεν  άπαντα,  καί 
προίών  πλείονα  την  προς  αύτούς  αιδώ  καί  τιμήν  έπεδείκνυτο.  Καί  ούτως  αύτόν  κατά 
μικρόν  τή  τού  θεού  χάριτι  πάντων  έκείνων  έξελκύσαντες  τών  δικτύων,  τή  προτέρα 
πάλιν  έρημία  καί  φιλοσοφία  παρέδωκαν.  Καί  έπί  τοσοΰτον  έλαμψεν  νΰν,  ώς  τον 
πρότερον  αύτοΰ  βίον,  τώ  μετά  την  έκπτωσιν  παραβαλλόμενον,  μηδέν  είναι  δοκεϊν. 
Συνιδών  γάρ  άπό  τής  πείρας  καλώς  τό  δέλεαρ,  καί  πάντα  είς  τούς  δεομένους 
άναλώσας  τον  πλούτον,  καί  τών  φροντίδων  άπολύσας  έαυτόν  έκείνων,  πάσαν  τοϊς 
βουλομένοις  έπιβουλεύειν  έξέκοψε  πρόφασιν  καί  νΰν  την  έπί  τον  ούρανόν  βαδίζων 
οδόν,  προς  αύτό  λοιπόν  τό  τέλος  έφθασεν  τής  άρετής. 

19  ’Αλλ'  ούτος  μέν  έτι  νέος  ών  καί  κατέπεσεν  καί  άνέστη,  έτερος  δέ  τις  μετά 
τούς  πολλούς  ιδρώτας,  οΰς  έν  ταϊς  έρημίαις  διατριβών  ήνεγκεν,  ένα  σύνοικον  έχων 
μόνον  καί  άγγελικόν  βίον  βιούς,  καί  προς  γήρας  έλαύνων  λοιπόν,  ούκ  οίδ'  δπως,  ύπό 
σατανικής  τίνος  περιστάσεως  καί  τού  άπονυστάξαι,  μικρόν  πάροδον  δούς  τώ 
πονηρώ,  είς  έπιθυμίαν  τής  προς  γυναίκας  ομιλίας  ένέπεσεν,  ό  μηδέποτε  γυναίκα 
ίδών  έξ  ού  προς  τον  τών  μοναχών  βίον  μετέθηκεν  έαυτόν.  Καί  πρώτον  μέν  ήξίου  τον 
σύνοικον  κρέα  καί  οίνον  αύτώ  παρασχεΐν,  καί  ήπείλει,  εί  μη  λάβοι,  κατελεύσεσθαι 
είς  την  άγοράν.  Ταΰτα  δέ  ού  κρεών  έπιθυμών  έλεγεν,  άλλ'  άφορμήν  τινα  καί 
πρόφασιν  βουλόμενος  λαβεΐν  τού  την  έπιθυμίαν  πληρώσαι.  Έπί  τούτοις  έκεΐνος 
άπορούμενος  καί  δεδοικώς  μη  τούτο  κωλύσας  έπί  μέγα  αύτόν  ώση  κακόν,  δίδωσιν 
έμφορηθήναι  τής  έπιθυμίας  αύτώ.  Ώς  δέ  έγνω  τό  σοφόν  τούτο  έωλον  γεγονός, 
φανερώς  άναισχυντήσας  λοιπόν,  άπεκάλυψεν  την  ύπόκρισιν,  καί  δεΐν  έλεγεν 
πάντως  είς  την  πόλιν  αύτόν  κατελθεΐν.  Ώς  δέ  ούδέν  ΐσχυεν  κωλύων  έκεΐνος,  τέλος 
άφήκεν  καί  πόρρωθεν  άκολουθών  έπετήρει  τί  ποτέ  άρα  αύτώ  βούλεται  ή  τοιαύτη 
κάθοδος.  Ίδών  δέ  είς  χαμαιτυπεΐον  είσελθόντα,  καί  γνούς  δτι  πόρνη  συγγέγονε 
γυναικί,  περιμείνας  μετά  τό  πληρώσαι  την  άτοπον  έπιθυμίαν  έκείνην,  έξελθόντα 
ύπτίαις  δέχεται  ταϊς  χερσίν,  καί  περιχυθείς  καί  καταφιλήσας  θερμώς,  καί  ύπέρ  τών 
γεγενημένων  έγκαλέσας  ούδέν,  παρεκάλει  μόνον,  έπειδή  την  έπιθυμίαν  έπλήρωσεν 
την  έαυτοΰ,  πάλιν  έπί  τό  τής  έρημίας  οίκητήριον  έπανελθεΐν.  Ό  δέ  την  πολλήν 
έπιείκειαν  αίσχυνθείς  έπληγη  τε  εύθέως  την  ψυχήν  καί  κατανυγείς  έπί  τοϊς 

τολμηθεΐσιν,  ε'ίπετο  προς  τό  δρος  αύτώ·  καί  σφιγμένων  έκεΐ,  δεΐται  τάνδρός  έν 
οίκίσκω  τε  αυτόν  καθεΐρξαι  έτέρω  καί  τάς  θυρίδας  άποκλείσαντα  τοΰ  δωματίου 
άρτον  αύτώ  παρέχειν  καί  ύδωρ  δι'  ήμερων,  καί  τοΐς  έπιζήτουσιν  αυτόν  ήξίου  λέγειν 
ότι  κεκοίμηται.  Καί  ταϋτα  είπών  καί  πείσας,  καθεΐρξεν  έαυτόν,  καί  ήν  έκεΐ  διαπαντός 
νηστείαις  καί  δεήσεσιν  καί  δάκρυσι  τον  της  άμαρτίας  ρύπον  άποσμήχων  τής  ψυχής. 
Χρόνου  δε  παρελθόντος  ού  μακροϋ  καί  αύχμοϋ  τήν  πλησίον  χώραν  κατακαίοντος 
καί  τών  έν  τη  χώρα  πάντων  όδυρομένων,  έκελεύσθη  τις  δι'  όνείρατος  άπελθεϊν  καί 
τον  άνδρα  έκεϊνον  παρακαλέσαι  τον  καθειργμένον,  ώστε  εΰξασθαι  καί  λϋσαι  τον 
αύχμόν.  'Ως  δέ  άπήλθεν  έταίρους  παραλαβών,  τον  συνοικοϋντα  αύτώ  πρότερον 
μόνον  εύρόντες  έκεΐ,  περί  έκείνου  έρωτώντες  έμαθον  ότι  τέθνηκεν,  νομίσαντες  δέ 
ήπατήσθαι  εις  προσευχάς  αύθις  έτρέποντο,  καί  πάλιν  διά  τής  αύτής  όψεως  τα  αύτά 
τοΐς  προτέροις  ήκουον,  καί  τότε  τον  άληθώς  άπατήσαντα  περιστάντες  παρεκάλουν 
έπιδεΐξαι  τον  άνδρα  αύτοΐς·  ούδέ  γάρ  τεθνηκέναι  αύτόν  άλλα  ζην  διισχυρίζοντο. 
Ταϋτα  άκούσας  έκεϊνος  καί  τάς  συνθήκας  έξεληλεγμένας  ίδών  άπάγει  προς  τον 
άγιον  αύτούς  έκεϊνον  καί  διελόντες  τον  τοίχον,  καί  γάρ  καί  τήν  είσοδον  έτυχεν 
άποφράξας,  καί  εΐσελθόντες  άπαντες  τών  ποδών  αύτοϋ  προκαλινδούμενοι  καί  τά 
γεγενημένα  άπαγγέλλοντες  παρεκάλουν  αύτόν  έπαμϋναι  τώ  λιμώ.  Εκείνος  δέ  τό 
μέν  πρώτον  άντέτεινε·  πόρρω  ταύτης  αύτόν  είναι  λέγων  τής  παρρησίας.  Καί  γάρ  ώς 
εύθέως  γεγενημένην  τήν  άμαρτίαν,  οΰτω  προ  τών  οφθαλμών  ειχεν  άεί*  ώς  δέ  τά 
συμβάντα  αύτοΐς  άπαντα  διηγήσαντο,  τότε  έπεισαν  εΰξασθαι,  καί  εύξάμενος  έλυσεν 
τον  αύχμόν.  Τα  δέ  κατά  τον  νέον  έκεϊνον,  τον  πρότερον  μέν  Ίωάννου  τοϋ  Ζεβεδαίου 
γενόμενον  μαθητήν,  ύστερον  δέ  έπί  πολύν  λησταρχήσαντα  χρόνον,  καί  πάλιν  ύπό 
τών  άγιων  τοϋ  μακαρίου  θηρευθέντα  χειρών  άπό  τών  καταδύσεων  καί  σπηλαίων 
τών  ληστρικών  καί  έπί  τήν  προτέραν  έπανελθόντα  άρετήν,  ούδέ  αύτός  άγνοεΐς,  άλλ' 
οίσθα  ήμών  ούχ  ήττον  καί  σοΰ  πολλάκις  θαυμάζοντος  ήκουσα  τοϋ  μακαρίου  τήν 
συγκατάβασιν  τήν  τε  άλλην  έπιείκειαν  καί  ότι  τήν  αίμαχθεΐσαν  πρώτον  έφίλησεν 
δεξίαν  τώ  νέω  περιχυθείς,  καί  ούτως  αύτόν  έπί  τά  πρότερα  έπανήγαγεν. 

20  Καί  ό  μακάριος  δέ  Παύλος  οΰτω  τον  Όνήσιμον,  τον  άχρηστον,  τον 
δραπέτην,  τον  κλέπτην,  τούτον  ού  μόνον  αύτός  περιπλέκεται  έπειδή  μετεβάλετο, 
άλλα  καί  τον  δεσπότην  άξιοι  έν  ίση  τώ  διδασκάλω  τον  μετανοήσαντα  άγαγεΐν  τιμή, 
ούτωσί  λέγων  «Παρακαλώ  σε,  φησίν,  περί  τοϋ  έμοϋ  τέκνου,  όν  έγέννησα  έν  τοΐς 
δεσμοΐς  μου  Όνήσιμον,  τόν  ποτέ  σοι  άχρηστον,  νΰν  δέ  σοί  καί  έμοί  εΰχρηστον,  όν 
άνέπεμψα  προς  σέ·  σύ  δέ  αύτόν,  τουτέστιν  τά  έμά  σπλάγχνα,  προσλαβοΰ.  "Ον  έγώ 
έβουλόμην  προς  έμαυτόν  κατέχειν,  ΐνα  ύπέρ  σοϋ  μοι  διακονή  έν  τοΐς  δεσμοΐς  τοϋ 
εύαγγελίου·  χωρίς  δέ  τής  σής  γνώμης  ούδέν  ήθέλησα  ποιήσαι,  ΐνα  μή  ώς  κατ' 
άνάγκην  τό  άγαθόν  σου  ή,  άλλά  κατά  έκούσιον.  Τάχα  γάρ  διά  τούτο  έχωρίσθη  προς 
ώραν,  ΐνα  αιώνιον  αύτόν  άπέχης,  ούκέτι  ώς  δοΰλον,  άλλ'  ύπέρ  δοϋλον,  υιόν 
άγαπητόν,  μάλιστα  έμοί'  πόσω  δέ  μάλλον  σοί,  καί  έν  σαρκί  καί  έν  Κυρίω;  Εί  μέν  ούν 
με  έχεις  κοινωνόν,  προσλαβοΰ  αύτόν  ώς  έμέ.»  Καί  Κορινθίοις  δέ  έπιστέλλων  ό  αύτός 
έλεγεν  «Μή  πως  έλθών  πενθήσω  πολλούς  τών  προημαρτηκότων  καί  μή 
μετανοησάντων.»  Καί  πάλιν  «Ώς  προείρηκα  καί  πάλιν  λέγω  ότι  έάν  έλθω  εις  τό 
πάλιν,  ού  φείσομαι.»  Όρας  τίνας  πενθεί,  καί  τίνων  ού  φείδεται;  ού  τών 
ήμαρτηκότων,  άλλά  τών  μή  μετανοησάντων,  καί  ούχ  άπλώς  τών  μή 
μετανοησάντων,  άλλά  τών  καί  άπαξ  καί  δεύτερον  έπί  τούτο  παρακληθέντων  καί 
πεισθήναι  μή  βουληθέντων.  Τό  γάρ  προείρηκα  καί  πάλιν  λέγω,  ώς  παρών  τό 
δεύτερον,  καί  άπών  γράφω,  ούδέν  έτερον  ή  τούτο  αΐνίττεται,  δπερ  δέος  μή  καί  έφ' 
ήμών  γένηται.  Νυνί  γάρ  εί  καί  μή  Παύλος  πάρεστιν,  ό  τότε  Κορινθίοις  άπειλών,  άλλ' 
ό  Χριστός  πάρεστιν,  ό  τότε  δι'  έκείνου  λαλών  καν  έπιμένωμεν  άνενδότως  έχοντες, 
ού  φείσεται  ήμών,  άλλά  πατάξει  πληγήν  μεγάλην  καί  ένταΰθα  κάκεΐ- 

«Προφθάσωμεν  ούν  τό  πρόσωπον  αύτοΰ  έν  έξομολογήσει»,  έγχέωμεν  ένώπιον 
αύτοϋ  τάς  καρδίας  ημών  «Ήμαρτες  γάρ,  φησίν,  μή  προσθής  μηκέτι,  και  περί  των 
προτέρων  σου  δεήθητι.»  Καί  πάλιν  «Δίκαιος  έαυτοϋ  κατήγορος  έν  πρωτολογία.»  Μη 
τοίνυν  περιμένωμεν  τον  κατήγορον,  άλλα  τήν  έκείνου  προαρπάσωμεν  τάξιν,  καί 
ούτως  ήμερώτερον  διά  τής  ευγνωμοσύνης  καταστήσομεν  τον  κριτήν.  Σύ  δέ  δτι  μεν 
ομολογείς  τα  άμαρτήματά  σου  και  ταλανίζεις  σεαυτόν  ύπέρ  τό  μέτρον,  οίδα  σαφώς· 
άλλ'  ού  τούτο  βούλομαι  μόνον  άλλ'  δτι  σε  και  δικαιώσαι  τό  πράγμα  δύναται 
πεισθήναι  σ'  έπιθυμώ.  "Εως  γάρ  αν  μή  έπικερδή  ποιής  τήν  έξομολόγησιν  ταύτην,  καν 
κατηγορής  σεαυτοϋ,  ούδ'  άποστήναι  δυνήση  τών  αμαρτημάτων  τών  έξης.  Ούδέν  γάρ 
ούδείς  μετά  προθυμίας  και  τού  προσήκοντος  θεσμού  δυνήσεται  ποιεΐν  δταν  μή 
πρότερον  ή  πεπεικώς  έαυτόν  δτι  έν  ώφελεία  τούτο  ποιεί.  Καί  γάρ  ό  σπειρών,  αν  μετά 
τό  ρίψαι  τα  σπέρματα  μή  προσδέχηται  ...  τον  άμητόν,  ούκ  άμήσει  ποτέ.  Τίς  γάρ  αν 
ελοιτο  μάτην  κόπτεσθαι,  μηδέν  άπό  τού  πονεϊν  κερδαίνων  άγαθόν;  Ούτως  ούν  καί  ό 
ρήματα  σπειρών  καί  δάκρυα  καί  έξομολόγησιν,  αν  μή  μετ'  έλπίδος  τούτο  ποιή 
χρηστής,  ούδέ  άποστήναι  τού  άμαρτάνειν  δυνήσεται,  έ'τι  τώ  τής  άπογνώσεως 
κατεχόμενος  κακώ,  άλλ'  ώσπερ  ό  γεωργός  έκεΐνος  ό  τής  τών  καρπών  φοράς 
άπογνούς  ούδέν  τών  λυμαινομένων  τοϊς  σπέρμασιν  κωλύσει  λοιπόν,  ούτω  καί  ούτος 
ό  σπειρών  μέν  τήν  διά  τών  δακρύων  έξομολόγησιν,  ούδέν  δέ  άπό  ταύτης 
προσδεχόμενος  κέρδος,  ούδέ  άνατρέψαι  βουλήσεται  τα  διαφθείροντα  τήν  μετάνοιαν. 
Διαφθείρει  δέ  μετάνοιαν  τό  πάλιν  τοϊς  αύτοϊς  ένέχεσθαι  κακοϊς.  «Εις  γάρ,  φησίν, 
οικοδομών  καί  εις  καθαιρών,  τί  ώφέλησαν  πλέον  ή  κόπον;  ή  ό  βαπτιζόμενος  άπό 
νεκρού,  καί  πάλιν  άπτόμενος  αύτοΰ,  τί  ώφέλησεν  έν  τώ  λουτρώ  αύτοΰ;  Ούτως 
άνθρωπος  νηστεύων  άπό  τών  αμαρτιών  αύτοΰ,  καί  πάλιν  πορευόμενος,  καί  τα  αύτά 
ποιών,  τής  προσευχής  αύτοΰ  τίς  είσακούσεται;»  Καί  πάλιν  «Έπανάγων,  φησίν,  άπό 
δικαιοσύνης  έπί  άμαρτίαν,  ό  Κύριος  έτοιμάσει  ρομφαίαν  αύτώ.»  Καί1  «Ώσπερ  κύων 
αν  έπανέλθη  έπί  τον  έμετόν  αύτοΰ  καί  μισητός  γένηται,  ούτως  άφρων  τή  έαυτοΰ 
κακία  έπιστρέψας  έπί  τήν  έαυτοΰ  άμαρτίαν.» 

21  Μή  τοίνυν  ώς  κατηγορών  σαυτοΰ  μόνον  τήν  άμαρτίαν  έκπόμπευε,  άλλα 
καί  ώς  δικαιωθήναι  όφείλων  διά  τού  τρόπου  τής  μετάνοιας·  ούτω  γάρ  δυνήση  καί 
τήν  έξομολογουμένην  έντρέψαι  ψυχήν  καί  μηκέτι  τοϊς  αύτοϊς  περιπεσεΐν.  Τό  μέν 
γάρ  σφόδρα  καταδικάζειν  έαυτούς  καί  αμαρτωλούς  καλεΐν,  κοινόν  ώς  είπεΐν  καί  τοϊς 
άπίστοις  έστί.  Πολλοί  γοΰν  καί  τών  άπό  τής  σκηνής  καί  άνδρες  καί  γυναίκες,  οί 
μάλιστα  άναι  σχυντίαν  μεμελετηκότες,  ταλανίζουσιν  έαυτούς,  άλλα  ού  μετά  σκοπού 
τού  προσήκοντος.  Διόπερ  ούδ'  αν  εϊποιμι  τοΰτο  έξομολόγησιν  έγώ·  ού  γάρ  μετά  τού 
κατανύξαι  τήν  ψυχήν,  ούδέ  μετά  τού  δακρύσαι  πικρόν,  ούδέ  μετά  τού  μεταβαλέσθαι 
τάς  άμαρτίας,  ούτως  έξαγγέλλουσι  τάς  αύτών,  άλλ'  αύτό  τούτο  οί  μέν  δόξαν  παρά 
τών  άκουόντων  έπί  τή  τών  λόγων  εύγνωμοσύνη  θηρώμενου  ούδέ  γάρ  ομοίως 
φαίνεται  τά  άμαρτήματα  χαλεπά,  δταν  έτερός  τις  αύτά  άπαγγέλλη  καί  δταν  αύτός  ό 
τετολμηκώς·  οί  δέ  άπό  τής  σφοδράς  άπογνώσεως  εις  άναλγησίαν  έκπεσόντες,  καί  τής 
τών  άνθρώπων  δόξης  καταφρονήσαντες,  μετά  πολλής  τής  άδειας  λοιπόν  ώσπερ  τά 
άλλότρια  τά  οίκεΐα  έξαγορεύουσι  κακά.  Αλλά  σε  τούτων  ούδέν  είδέναι  βούλομαι, 
ούδέ  έξ  άπογνώσεως  έπί  τήν  έξομολόγησιν  έ'ρχεσθαι,  άλλά  μετά  προσδοκίας  άγαθής, 
καί  τής  άπογνώσεως  τήν  ρίζαν  έκκόψαντα,  πάσαν  τήν  έναντίαν  έπιδείκνυσθαι 
σπουδήν.  Τίς  δέ  ή  ταύτης  ρίζα  έστίν;  'Ραθυμία.  Μάλλον  δέ  ούκ  άν  τις  ρίζαν  αύτήν 
καλέσειεν  μόνον,  άλλά  καί  τρόφον  καί  μητέρα.  Καθάπερ  γάρ  έπί  τών  έρίων  τίκτει 
μέν  τούς  σήτας  ή  φθορά,  αΰξεται  δέ  πάλιν  ύπ’  αύτών,  ούτω  καί  ένταΰθα  τίκτει  μέν  ή 
ραθυμία  τήν  άπόγνωσιν,  τρέφεται  δέ  πάλιν  ύπό  τής  άπογνώσεως  αύτή,  καί  άλλήλαις 
τήν  έπάρατον  ταύτην  παρέχουσαι  άντίδοσιν,  δύναμιν  ού  μικράν  προσλαμβάνουσιν. 
"Αν  ούν  έτέραν  τις  άποτέμη  καί  διακόψη,  δυνήσεται  καί  τής  έπομένης  περιγενέσθαι 

ευκόλως.  Οΰτε  γάρ  ό  μή  ράθυμων  εις  άπόγνωσιν  αν  έμπέσοι  ποτέ,  οΐίτε  ό  τρεφόμενος 
έλπίσι  χρησταΐς  καί  μή  άπογινώσκων  έαυτοϋ,  εις  ραθυμίαν  δυνήσεται  έμπεσεΐν. 
Ταύτην  ούν  μοι  την  ξυνωρίδα  διάσπασον  καί  τον  ζυγόν  σύγκλασον,  τον  λογισμόν 
λέγω  τον  ποικίλον  καί  βαρόν  οό  γάρ  μονοειδής  ό  ταϋτα  συνέχων  έστίν,  άλλα 
πολυειδής  και  παντοδαπής.  Τις  δέ  ούτός  έστιν;  Συμβαίνει  τινά  μεταγνόντα 
κατορθώσαι  πολλά  και  μεγάλα,  μεταξύ  δέ  και  άμαρτεϊν  πάλιν  των  κατορθωμάτων 
έκείνων  άμαρτίαν  άντίρροπον  και  τούτο  μάλιστα  Ικανόν  είς  άπόγνωσιν  έμβαλεϊν, 
ώς  των  οίκοδομηθέντων  καθαιρεθέντων  και  πάντων  έκείνων  μάτην  και  είς  κενόν 
πονηθέντων  αύτώ.  Δει  δέ  έκεϊνο  λογίζεσθαι,  καί  τούτον  έκκρούειν  τον  λογισμόν  ότι, 
εί  μή  φθάσαντες  κατορθωμάτων  μέτρον  άντίρροπον  τοϊς  μετά  ταΰτα  γενομένοις 
άμαρτήμασιν  άπεθέμεθα,  ούδέν  αν  ήμάς  σφόδρα  καί  όλοσχερώς  καταδΰναι  έκώλυεν. 
Νΰν  δέ  καθάπερ  τις  θώραξ  ισχυρός  βέλος  οξύ  καί  πικρόν  ούκ  άφήκεν  έργάσασθαι  τό 
αύτοΰ,  άλλ'  αύτός  διατμηθείς  τον  πολύν  ήμυνεν  τώ  σώματι  κίνδυνον.  Ό  μέν  γάρ 
μετά  πολλών  έ'ργων  καί  άγαθών  καί  πονηρών  άπερχόμενος  έκεϊ  έ'ξει  τινά 
παραμυθίαν  έπί  τή  κολάσει  καί  τοϊς  βασανιστηρίοις  έκείνοις·  ό  δέ  τούτων  μέν 
έ'ρημος,  έκεϊνα  δέ  μόνον  έπαγόμενος,  ούδέ  έ'στιν  είπεϊν  οία  πείσεται  προς  τήν 
άθάνατον  παραπεμπόμενος  κόλασιν.  Καί  γάρ  άντίστασις  έ'σται  έκεϊ  τών  πονηρών 
πράξεων  καί  τών  ού  τοιούτων  καν  μέν  αύται  καθελκύσωσι  τον  ζυγόν,  έσωσαν  ού 
μικρώς  τον  έργάτην  τον  έαυτών  καί  τοσοΰτον  ϊσχυσεν  ή  της  τών  πονηρών  πράξεων 
έργασίας  βλάβη,  όσον  κατασπάσαι  τής  πρώτης  χώρας  αύτόν  έάν  δέ  έκεΐναι 
περιγένωνται,  είς  τό  τής  γεέννης  άπάγουσι  πύρ,  διά  τό  μή  τοσοΰτον  είναι  τό  πλήθος 
τών  κατορθωμάτων  ώς  καί  δυνηθήναι  στήναι  προς  τον  βίαιον  έκεΐνον  ώθισμόν.  Καί 
ταΰτα  ούχ  ό  ήμέτερος  μόνον  ύποβάλλει  λογισμός,  άλλά  καί  τά  θεία  λόγια·  «Αύτός 
γάρ,  φησίν,  άποδώσει  έκάστω  κατά  τά  έ'ργα  αύτοΰ.»  Καί  ούκ  έν  τή  γεέννη  μόνον, 
άλλά  καί  έν  τή  βασιλεία  πολλάς  αν  εΰροι  τις  τάς  διαφοράς·  «Μοναί  γάρ,  φησίν, 
πολλαί  παρά  τώ  Πατρί  μου.»  Καί·  «Άλλή  δόξα  ήλιου  καί  άλλη  δόξα  σελήνης.»  Καί  τί 
θαυμαστόν,  εί  μέχρι  τοσούτων  ήκριβολογήσατο,  όπου  γε  καί  τήν  άστέρος  προς 
άστέρα  διαφοράν  είναι  φησίν  έκεϊ. 

22  Ταΰτα  ούν  άπαντα  είδότες,  μήποτε  τής  τών  άγαθών  έργασίας  άποστώμεν, 
μηδέ,  έπειδάν  είς  τήν  τοΰ  ήλιου  τάξιν  ή  τής  σελήνης  έλθεΐν  μή  δυνηθώμεν,  καί  τής 
τών  άστέρων  καταφρονήσωμεν.  "Εως  αν  τοσαύτην  γοΰν  άρετήν  έπιδειξώμεθα, 
δυνησόμεθα  είναι  έν  τώ  ούρανώ.  Καν  χρυσός,  καν  λίθος  τίμιος  μή  γενώμεθα,  τήν 
γοΰν  τοΰ  άργυρου  τάξιν  έπέχοντες  έν  τώ  θεμελίω  μένωμεν,  μόνον  μή  προς  έκείνην 
τήν  ύλην  παλινδρομήσωμεν,  ήν  εύχερώς  καταφλέγει  τό  πΰρ,  μηδέ,  όταν  μεγάλα 
κατορθώσαι  μή  δυνηθώμεν,  καί  τών  μικρών  άποσχώμεθα·  έσχατης  γάρ  ταΰτα  άνοίας 
έστίν,  δπερ  μή  πάθωμεν.  Ώσπερ  γάρ  ό  πλοΰτος  ό  σωματικός  αυξεται  τώ  μηδέ  τών 
έλαχίστων  κερδών  καταφρονεΐν  τούς  έραστάς  τούς  έκείνου,  ούτω  καί  ό 
πνευματικός.  Καί  γάρ  άτοπον  τον  μέν  κριτήν  μηδέ  ψυχροΰ  ποτηριού  μισθόν 
παροράν,  ήμάς  δέ,  εί  μή  πάνυ  μεγάλα  εϊη  τά  κατορθώματα,  καί  τής  τών  μικρών 
έργασίας  ένδοιάζειν  περί  τήν  άντίρροπον  άντίδοσιν.  Ό  μέν  γάρ  τών  έλαττόνων  μή 
καταφρονών,  πολλή  καί  περί  τά  μέγιστα  χρήσεται  τή  σπουδή,  ό  δέ  ταΰτα  παρορών 
καί  έκείνων  άποστήσεταί  ποτέ·  δπερ  ϊνα  μή  γένηται,  καί  τούτων  μεγάλους  ώρισεν 
τούς  μισθούς  ό  Χριστός.  Τί  γάρ  τοΰ  έπισκέπτεσθαι  τούς  κάμνοντας  εύχερέστερον; 
άλλ’  δμως  καί  τούτου  μεγάλην  ήμΐν  άποδίδωσιν  τήν  άμοιβήν.  Τοιγαροΰν  έπιλαβοΰ 
τής  αιωνίου  ζωής,  κατατρύφησον  τού  Κυρίου,  καί  ίκέτευσον  αύτόν  πάλιν  τον  ζυγόν 
άνάδεξαι  τον  χρηστόν,  ΰπελθε  τό  φορτίον  τό  έλαφρόν,  έπίθες  άξιον  τής  άρχής  τό 
τέλος,  μή  παρίδης  τοσοΰτον  διαρρυέντα  πλοΰτον.  "Αν  μέν  γάρ  έπιμένης  παροξύνων 
τον  θεόν  δι'  ών  ποιείς,  άπαντα  αύτόν  άπολεΐς·  αν  δέ  πριν  ή  πολλήν  γενέσθαι  τήν 
ζημίαν  καί  παν  έπικλυσθήναι  τό  γεώργιον,  άποφράξης  τής  κακίας  τούς  οχετούς,  καί 

τά  διαφθαρέντα  άνακτήσασθαι  δυνήση  πάλιν,  καί  έτέραν  αύτοΐς  προσθεΐναι  φοράν 
ού  μικρόν.  Άλλ'  άπερ  άπαντα  λογισάμενος  άποτίναξαι  τον  χοϋν,  άναστήθι  άπό  τής 
γης,  καί  φοβερός  εση  τώ  ανταγωνιστή.  Αυτός  μέν  γάρ  σε  κατέβαλεν,  ώς  ούκ 
άναστησόμενον  λοιπόν  αν  δέ  ϊδη  πάλιν  τάς  χεϊρας  άνταίροντά  σε,  άπροσδοκήτως 
πληγείς,  οκνηρότερος  εσται  προς  τό  ύποσκελίσαι  πάλιν.  Τί  λέγω;  Καί  αύτός 
άσφαλέστερος  έση  προς  τό  μηκέτι  τραύμα  τοιοϋτο  λαβεϊν.  Εί  γάρ  αί  των  άλλων  ημάς 
ίκαναί  παιδεϋσαι  συμφοραί,  πολλώ  μάλλον  ας  ύπεμείναμεν  αύτοί.  Όπερ  και  έπί  τής 
σής  προσδοκώ  ταχέως  δψεσθαι  κεφαλής,  και  πάλιν  τή  τοϋ  θεοϋ  ροπή  φαιδρότερόν  σε 
γενέσθαι  και  τοσαύτην  έπιδείξασθαι  την  άρετήν,  ώς  και  έτέρων  προστήναι  έκεν 
μόνον  μη  άπογνώς,  μηδέ  άναπέσης.  Τοϋτο  γάρ  σοι  καί  παρά  πάντα  λόγον  και  όπου  δ' 
αν  ΐδω  και  ό'που  δ’  αν  άπίω  καί  διεγερών  ού  παύσομαι  έπιστέλλων  καν  τοϋτο 
άκούσης,  ούκέτι  δέηση  φαρμάκων  έτέρων. 

